
Bhushundi Ramayanam Purvakhanda 011-020

ಭುಶುಂಡಿರಾಮಾಯಣಂ ಪೂರ್ವಖಂಡ 011-020

Document Information



Text title : Bhushundi Ramayanam Purvakhanda 011-020

File name : bhushuNDirAmAyaNam_pUrva_011-020.itx

Category : raama, bhushuNDirAmAyaNam

Location : doc_raama

Transliterated by : Vishal Pandey

Proofread by : Vishal Pandey

Description/comments : bhushuNDirAmAyaNam | pUrvakhaNDa | adhyAya 011-20||

Latest update : September 16, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 16, 2024

sanskritdocuments.org

ಭುಶುಂಡಿರಾಮಾಯಣಂ ಪೂರ್ವಖಂಡ 011-020



011. ಶ್ರುತಿಸ್ತವೋ ನಾಮ ಏಕಾದಶೋಽಧ್ಯಾಯಃ .

ಶ್ರುತಯ ಊಚುಃ .

ಜಯ ಜಯ ಭುವನತ್ರಯಸಂತಾಪಹರಣ ನವಾಂಬುದಾಕೃತೇ
! ಸಕಲಕಲ್ಯಾಣಗುಣ ನಿಧಾನ ನಿರುಪಮಸೌಂದರ್ಯ ವಿಜಿತಕಂದರ್ಪಕೋಟಿದರ್ಪ
ಮಂದಸ್ಥಿತಮಾಧುರೀಸುಧಾರಸಧಾರಾಪರಾಭೂತಶರಚ್ಚಂದ್ರಚಂದ್ರಿಕಾವಲೇಪ
ಕಮಲಾಕುಚಕುಂಕುಮಪಿಂಜರೀಕೃತವಕ್ಷಸ್ಥಲವಿರಾಜಿತ-
ಮಹಾಕೌಸ್ತುಭಮಣಿಮರೀಚಿಮಾಲಾನಿರಾಕೃತತ್ರಿಭುವನತಿಮಿರ
ನಿರುಪಮ ನಿತ್ಯ ನಿರೀಹ ನಿರಾಭಾಸ ನಿರಂಜನ ನಿರ್ವಿಕಾರ
ನಿತ್ಯಾಕಾರ ನಿರ್ಗುಣ ನಿತ್ಯಾನಂದಮಯವಿಗ್ರಹ ನಿಃಕಿಂಚನಜನಪ್ರಿಯ
ಬ್ರಹ್ಮಾಂಡಕೋಟಿಕಮಲಾಸಂಸೇವ್ಯಮಾನಚರಣಕಮಲರಜಃಪರಾಗಪವಿತ್ರತವಸುಧಾತಲ
ನವೀನವನಮಾಲಾಧರ ರಾಮ ಶ್ರೀರಾಮ ರಾಘವ ಮುಕುಂದ ರಾಮಚಂದ್ರ
ಜನಾರ್ದನ ಜಗದೀಶ ಪುರುಷೋತ್ತಮ ದ್ವಿಭುಜ ಧನುರ್ವಾಣಾದಿಧರ
ಶ್ರೀವತ್ಸಧರ ಮಹಾಪುರುಷ ಮಹಾಕಾರುಣಿಕ ಮಹಾಜಿಷ್ಣೋ ಮಹೇಶ್ವರ
ಮಹಾಜನಾಚಾರ ಪರಿಪಾಲಕ ಸೂರ್ಯಕುಲೋತ್ತಮ ರಘುಕುಲೋತ್ತಮ
ಸಮರ್ಯಾದಾವತಾರಿನ್ ಜಗದ್ವಿಧರಣದಹರವೇಶ್ವಾಂತಃಸ್ಥ
ವ್ಯಾಪಕ ಪರಮಾತ್ಮನ್ನನಿದ್ಧೇಶ್ಯಾಪ್ರಮೇಯಾತರ್ಕ್ಯ
ಕೋಮಲಾಪಾಂಗನಿರ್ಮುಕ್ತಕಟಾಕ್ಷಸಂಕ್ಷೋಭಿತಾಸ್ಮನ್ಮಾನಸಮಹಾಮದನಸಂವರ್ಧನ
ನಮಸ್ತೇ ನಮಸ್ತೇ .. 1..

ತ್ರಿಪುಷ್ಪಪುರಸ್ಥಾಭಿರಸ್ಥಾಭಿರಾಲೋಕಿತುಂ ಪ್ರಾರ್ಥಿತೋ ಯದ್ವರ್ಶನಸುಖಮುಖಂ
ಕಿನ್ನು ತ್ವದೀಯಂ ಪ್ರಿಯಂ ಕರವಾಮ ತ್ರಿಭುವನಸುಂದರಮಿದಂ ತೇ
ರೂಪಮವಲೋಕಿತವತ್ಯೋ ನ ವಯಂ ಕ್ಷಣಮಪೀತೋ ವಿಚಲಿತುಂ ಶಕ್ತಾಃ
ಅದ್ಭಾವಧಿ

ತವ ಚರಣಧಾವನೀರ್ದಾಸ್ಯ ಏವ ಭವಿಷ್ಯಾಮಃ .. 2..

ನಮಃ ಸುಂದರವರ ಭವತೇನರ್ಘ್ಯಗುಣ ಬ್ರಹ್ಮಾದೀನಾಮಪಿ
ವಾಙ್ಮನಸಾಗೋಚರಾ ಕೃತಯೇ ನಿಜಾನಂದರಸನಿಮಗ್ನಾಯ
ಕೈಶೋರವೇಶಶುದ್ಧಮೂರ್ತ್ಯಯೇ ನಿಜಲೀಲಾವಶೀಕೃತಲಕ್ಷ್ಮೀ

ಸಹಸ್ರಮಹಾಕೇಲಿಮಹಾರಸಿಕಾಯ ಬ್ರಹ್ಮಣ್ಯಾಯ ವದಾನ್ಯಾಯ ಸಾಧುವಾದನಿಕೇತನಾಯ
ಕರಿಷ್ಯಮಾಣಭುವನತ್ರಯಮಂಗಲಪರಿಣಾಮಸೂಚಕಮಧುರಸ್ಮಿತಮಂಡಿತ-
ಮುಖಚಂದ್ರಾಯ

ಶ್ರೀರಾಮಚಂದ್ರಾಯ .. 3..

ಇತ್ಥಂ ಸಂಸ್ತೂಯ ತಂ ನಾಥಂ ಶ್ರುತಯೋ ಜಾತಮಂಗಲಾಃ .

ಸರಯ್ವಾ ಅಪರೇ ಪಾರೇಽವತೇರುರ್ಗೋಪವೇಶ್ಮಷು .. 4..

ತಾಸ್ತೇಷಾಂ ಘೋಷನಾಥಾನಾಮಾಭೀರಾಣಾಂ ಕುಲೇ ಕುಲೇ .

ಸಹಸ್ರಶೋ ಜನಿಂ ಕೃತ್ವಾ ರಾಮಸೇವಾರ್ಥಮುತ್ಸುಕಾಃ .. 5..

ರಾಮೋ ವೈ ಭಗವಾನ್ ಸಾಕ್ಷಾತ್ ಪೂರ್ಣಃ ಶ್ರೀಪುರುಷೋತ್ತಮಃ .

ತತ್ತ್ವಣಾತ್ ಪಶ್ಯತೋರೇವ ಕೌಶಲ್ಯಾರಘುನಾಥಯೋಃ .. 6..

ಶೈಶವಂ ರೂಪಮಾಸ್ಥಾಯ ವ್ಯರುಚಜ್ಞಾತಕೋ ಯಥಾ .

ತಂ ದೃಷ್ಟ್ವಾ ಪಿತರೌ ತಸ್ಯ ಯಯತುವಿಸ್ಮಯಂ ಪರಂ .. 7..

ಅಹೋ ! ಅಸ್ಯ ಮಹೇಶಸ್ಯ ಲೀಲಾಕ್ರೀಡನಕಂ ವಪುಃ .

ಅಯಂ ಹಿ ನಃ ಸುಖಂ ದಾಸ್ಯತ್ಯುತ್ತರೇ ವಯಸಿಸ್ಥಯೋಃ .. 8..

ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಶ್ರುತಿಸ್ತವೋ
ನಾಮ ಏಕಾದಶೋಽಧ್ಯಾಯಃ .. 11..

8/270

012. ಜನ್ಮೋತ್ಸವರ್ಣನಂ ನಾಮ ದ್ವಾದಶೋಽಧ್ಯಾಯಃ .

ಅಥಾಹನನ್ ದುಂದುಭಿವಾದಿನೋ ಭುವಿ

ಪ್ರಮೋದಿತಾಃ ಸಂಸದಿ ದೇವದುಂದುಭೀನ್ .

ಜಗುಶ್ಚ ವಿದ್ಯಾಧರಕಿನ್ನರೀಗಣಾಃ

ಪ್ರಬಂಧಜನ್ಮೋತ್ಸವಗಾಯನೋದ್ಧರಾಃ .. 1..

ಸುರಾಶ್ಚ ತೂರ್ಯತ್ರಿಕನಾದಮೋದಿತಾಃ

ಸುರದ್ರುಮಾಣಾಂ ಕುಸುಮೈರವಾಕಿರನ್ .

ಕೃತಾಂಗಭೂಷಾ ನನ್ಯತುಶ್ಚ ಸಂಭ್ರಮಾತ್

ಸುರಾಂಗನಾಭಿರ್ಗಗನಾಂಗಣಸ್ಥಿತಾಃ .. 2..

ದಿಶಾಂ ಪ್ರಸಾದಃ ಸಹಸಾ ತದಾಭವದ್

ಯಯುಃ ಸುಖಸ್ವರ್ಶಕರಾಃ ಸಮೀರಣಾಃ .

ಸುರೋಚಿಷಾ ರೋಚಿತ ಉದ್ಗತೋ ರವಿ

ರ್ನಭಸ್ತಲಂ ದರ್ಪಣನಿರ್ಮಲಂ ಬಭೌ .. 3..

ಪ್ರದರ್ಶಯಾಮಾಸ ತಥೈವ ಕಾಲೋ
 ನಿಜಾನ್ ಗುಣಾನ್ ಸಂತತಮಾಧಿದೈವಿಕಾನ್ .
 ವಿಜ್ಞಾಯ ಸರ್ವೇಶ್ವರಮತ್ರ ಜಾತಂ
 ರಮಾ ನಿಜಾಂಶೈರವತಾರಮಾಚರತ್ .. 4..
 ತತೋಽಧಿಕೂಲೌ ಮಧುರೌ ಸರಯ್ವಾ
 ರತ್ನೋಪ್ತಹೇಮಪ್ರಭವೌ ಬಭೂವತುಃ .
 ಸರಿಚ್ಛ ಚಾಂದ್ರೀ ವಿಮಲಾ ವಿರೇಜೇ
 ಸಮುಲ್ಲಸತ್ಕಾಂಚನಬಾಲುಕಾಢ್ಯಾ .. 5..
 ಸರ್ವೇ ದ್ರುಮಾಸ್ತತ್ರ ಸುರದ್ರುಮೋಪಮಾಃ
 ಸರ್ವೇ ನಿಧೀನಾಂ ನಿವಹಾ ಇಹಾಸುಃ .
 ಸರ್ವೇ ಚ ತೇ ದಿವ್ಯಸಮೃದ್ಧ ಯೋಗಾ
 ಯೇ ಪ್ರಾದುರಾಸುಃ ಕಮಲಾನಿಕೇತನೇ .. 6..
 ರಾಜಾ ದಶರಥಃ ಸ್ನಾತ್ವಾ ಕೃತ್ತಶ್ಮಶ್ಚುರಲಂಕೃತಃ .
 ಜಾತಕರ್ಮ ಕುಮಾರಾಣಾಂ ಚಕಾರ ವಿಧಿವದ್ವಿಜೈಃ .. 7..
 ಜಾತಕರ್ಮೋತ್ಸವೇ ಧೇನೂಃ ಕೋಟಿಶಃ ಸಮಲಂಕೃತಾಃ .
 ಬ್ರಾಹ್ಮಣೇಭ್ಯೋ ದದೌ ರಾಜಾ ಯುಕ್ತಃ ಪರಮಯಾ ಮುದಾ .. 8..
 ನೃತ್ಯತಾಂ ಗಾಯಕಾನಾಂ ಚ ವಾದ್ಯತಾಂ ಪುರಯೋಷಿತಾಂ .
 ಮನೋರಥಾಧಿಕಂ ಪ್ರಾದಾತ್ ಪಟಭೂಷಣಧೋರಣಂ .. 9..
 ವಂಧುಭ್ಯೋ ಜ್ಞಾತಿಜೇಭ್ಯಶ್ಚ ಮಹಾರಾಜೇಭ್ಯ ಏವ ಚ .
 ಸಮಾನಂ ಚಕಾರೋಚ್ಚೈರ್ವಾಸೋಽಲಂಕಾರಸಂಪದಾ .. 10..
 ತತ್ರಾಶಿಷಃ ಪ್ರಯುಂಜಾನಾಃ ಪ್ರೇಮಪೂರ್ಣಾ ದ್ವಿಜಾತಯಃ .
 ಕುಮಾರಾಣಾಂ ಸುಭವ್ಯಾಯ ಜನ್ಮಸ್ತಸ್ಯಯನಂ ಜಗುಃ .. 11..
 ಅಥಾಸ್ಥಾನೇ ಸ್ಥಿತಂ ಭೂಪಂ ಸದೂರ್ವಾದಲಪಾಣಯಃ .
 ಪೌರಾ ಜನಾಃ ಸಮಾಜಗ್ಮುರನ್ಯೋನ್ಯಕೃತಮಂಗಲಾಃ .. 12..
 ಮಂಡಿತಾ ಮಂಡಮಾನಾಶ್ಚ ಜಾತಕೌತುಕವೃದ್ಧಯಃ .
 ಸುಹೃದಃ ಸಾಧವಶ್ಚೈವ ಭಕ್ತಾ ದೇವರ್ಷಯಸ್ತಥಾ .. 13..
 ಕೋಟಿಬ್ರಹ್ಮಾಂಡನಾಥಾಶ್ಚ ದೇವಾ ಬ್ರಹ್ಮಾದಯೋಽಖಿಲಾಃ .
 ಕೋಟಯಶ್ಚ ಮಹೇಂದ್ರಾಣಾಂ ಯಮಾನಾಂ ಕೋಟಯಸ್ತಥಾ .. 14..
 ಕೋಟಯೋ ವರುಣಾನಾಂ ಚ ಕುಬೇರಾಣಾಂ ಚ ಕೋಟಯಃ .
 ರುದ್ರಾಣಾಂ ಕೋಟಯಶ್ಚೈವ ತಸ್ಮಿನ್ ಜನ್ಮಮಹೋತ್ಸವೇ .. 15..
 ಅನೃತ್ಯಂತ ಪ್ರಮೋದೇನ ಸಿದ್ಧ ಗಂಧರ್ವಲೋಕವತ್ .

ಅನ್ಯೇ ಖದಿಗ್ಬೂಮಿಚರಾಃ ಪ್ರಮೋದರಸರಂಜಿತಾಃ .. 16..
 ಗ್ರಹಾಶ್ಚ ಸರ್ವೇ ಶುಭವೇಷಧಾರಿಣಃ
 ಸ್ವರೂಪತಃ ಸ್ವಸ್ವಗೃಹೇಷು ತಸ್ಥಿರೇ .
 ಬ್ರಹ್ಮಾಂಡಕೋಟಿಷ್ಟಪಿ ಯಾಶ್ಚ ಸಂಪದ
 ಸ್ತಾ ಮೂರ್ತಿಮತ್ಯಃ ಸಹಸಾಽವಿರಾಸುಃ .. 17..
 ರಾಜಾನಶ್ಚ ಮಹಾಮೋದಾ ನಾನೋಪಾಯನಪಾಣಯಃ .
 ಸಮಾಜಗ್ಮ್ಯಃ ಶುಭಂ ವಕ್ತುಂ ತಸ್ಮಿನ್ರಾಮಜನೋತ್ಸವೇ .. 18..
 ದೂರ್ವಾದಲಸನಾಥೇಭ್ಯಸ್ತೇಭ್ಯೋ ರಾಜಾ ಭೃಶಂ ದದೌ .
 ದಿವ್ಯಭೂಷಣವಾಸಾಂಸಿ ವಸ್ತುನಿ ಬಹುಲಾನಿ ಚ .. 19..
 ತೋಷೇಣ ಪೂರ್ಣಚಿತ್ತಾಸ್ತೇ ಸ್ಪೃಹಯಂತಿ ಪರಸ್ಪರಂ .
 ನರೇಂದ್ರಸ್ಯ ಕುಮಾರಾಣಾಂ ಭೂಯ ಆಭ್ಯುದಯಂ ಶುಭಂ .. 20..
 ಪ್ರಜಾ ಊಚುಃ .
 ಅಹೋ ದಶರಥೋ ರಾಜಾ ಭಾಗ್ಯವಾನ್ ಮಂಗಲಾಲಯಃ .
 ಯಸ್ಯೋತ್ತರಂ ವಯಃ ಸಮ್ಯಕ್ ಸುತಜನ್ಮೋತ್ಸವೈರ್ಯುತಂ .. 21..
 ಅಹೋ ಅಸ್ಯ ಕುಮಾರಾಣಾಂ ದೀರ್ಘಮಾಯುರ್ಭವತ್ವಿತಿ .
 ಅಸ್ಮದೀಯೈರ್ಮಹಾಭಾಗ್ಯೈರೇತೇ ಜೀಯಾಸುರೀಶ್ವರಾಃ .. 22..
 ಅಹೋ ವಿಧೇ ಧನ್ಯತಮೋಽಸಿ ಯತ್ತ್ವಯಂ
 ಮನೋರಥಂ ಪೂರಿತವಾನ್ ನೃಪಸ್ಯ ನಃ .
 ಜಾತೋಽಧುನಾ ಭವ್ಯಕರೋ ನೃಲೋಕಃ
 ಸಮಸ್ತಸೌಭಾಗ್ಯಕಲಾಧಿವಾಸಿತಃ .. 23..
 ಬ್ರಹ್ಮಾದಯಃ ಸುರಾಃ ಸರ್ವೇ ವಸಿಷ್ಠಾದ್ಯಾಃ ಸುರರ್ಷಯಃ .
 ಪ್ರಾಯಂಜನ್ನಾಶಿಷೋ ಯಾಭಿವೃದ್ಧಿಮಂತಃ ಕುಮಾರಕಾಃ .. 24..
 ಕುಮಾರಾಃ ವಿಧಿಸುಸ್ನಾತಾ ಧಾತ್ರೀಭಿಃ ಸಮಲಂಕೃತಾಃ .
 ವಿರೇಜುಃ ಸಹಸೋದ್ಭೂತಾ ಮಣಯೋ ವಾರಿಧೇರ್ಯಥಾ .. 25..
 ತೇ ಮಾತೃಭಿಃ ಕೃತಸುಮಂಗಲಸೂತಿಕಾಯಾಂ
 ನೀರಾಜಿತಾಸ್ತಪನಬಿಂಬಮಹೌಜಸೋಽಪಿ .
 ನೇತ್ರಾಂತಲಗ್ನಕಲಕಜ್ಜಲವಿಂದುಜಾತ
 ದೃಷ್ಟಿಪ್ರದೋಷವಿಷಯಾ ಪ್ರಣಯಂ ಪುಪೋಷುಃ .. 26..
 ದಿನೇ ದಿನೇಽಂಜಲಾವಣ್ಯವೃದ್ಧ್ಯಾ ರೋಚಂತಿ ಬಾಲಕಾಃ .
 ಅಜಾತದರ್ಶದಶನಾ ಜನನೀನೇತ್ರಸೌಖ್ಯದಾಃ .. 27..
 ಆಶೀಭಿಃ ಪೌರಲೋಕಾನಾಂ ಜನಾನಾಂ ಚ ಮನೋರಥೈಃ .

ವರ್ಧಮಾನಾಃ ಪ್ರತಿದಿನಂ ವ್ಯೂಹಾತ್ಮಾನೋ ವ್ಯರೋಚಯನ್ .. 28..
ತೇಷಾಂ ಮಧ್ಯೇ ಮಹಾರೂಪಲಾವಣ್ಯವಪುಷಾ ಯುತಃ .
ಚಿದಾನಂದಮಯೋ ರಾಮೋ ವ್ಯರೋಚತ ವಿಶೇಷತಃ .. 29..
ದ್ವಿತೀಯಶ್ಚ ಸುಮಿತ್ರಾಯಾಃ ಸೂನುಃ ಕಂಜದಲೇಕ್ಷಣಃ .
ವ್ಯರಾಜತ ವಿಶೇಷೇಣ ರಾಮವತ್ ಪರಮದ್ಯುತಿಃ .. 30..
ಅನ್ಯೌ ಭರತಶತ್ರುಘ್ನೌ ಪ್ರಭಾಮಂಡಲಮಂಡಿತೌ .
ವಿರೋಜತುಃ ಸುವಯಸೌ ಸಂಪನ್ನೌ ಪರಯಾ ಶ್ರಿಯಾ .. 31..
ದಶರಥಭವನಂ ಸದಾ ಸಮೃದ್ಧಂ
ಸುವಿತತಮೂರ್ಜಿತಮಿಂದಿರಾನಿವಾಸಂ .
ರಾಮಜನುಷಿ ಸುಮಂಗಲೇ ಚ ಜಾತೇ
ವ್ಯರುಚದತೀವ ಮನೋಜ್ಞಯೈವ ಲಕ್ಷ್ಮ್ಯಾ .. 32..
ತಥೈವಾವಿರ್ಬಭೂವುಸ್ತೇ ಬಾಲಾ ವೈ ಲಕ್ಷ್ಮಣಾದಯಃ .
ಬಭೌ ರಾಜಾ ಸಮಾಸಾದ್ಯ ನಿಖಿಲಾಂಶ್ಚ ಮನೋರಥಾನ್ .. 33..
ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಜನ್ಮೋತ್ಸವರ್ಣನಂ
ನಾಮ
ದ್ವಾದಶೋಽಧ್ಯಾಯಃ .. 12..

33/303

013. ವಸಿಷ್ಠಕೃತಸಹಸ್ರಕಥನಂ ನಾಮ ತ್ರಯೋದಶೋಽಧ್ಯಾಯಃ .

ಬ್ರಹ್ಮೋವಾಚ .
ಅಥ ತ್ರಯೋದಶತಮೇ ದಿನೇ ನಾಮವಿಘ್ನಯಾ .
ಕುಮಾರಾಣಾಂ ಸುಜನುಷಾಂ ಪರಮಾಯುಶ್ಚಿಕೀರ್ಷಯಾ .. 1..
ವಸಿಷ್ಠೋ ವಂಶಪೌರೌಢಾಃ ಮುದಾಯುಕ್ತಃ ಸಮಾಯಯೌ .
ರಾಜ್ಞೋ ದಶರಥನ್ಯಾಂತಃಪುರೇ ಸರ್ವಸಮರ್ಥನೇ .. 2.. (ಸಮೃದ್ಧನೇ)
ಸಮಾಯಾತಂ ಮುನಿಧೇಷ್ಠಂ ರಾಜಾ ದಶರಥೋಽಗ್ರಹೀತ್ .
ಅಹೋ ಮೇ ಭಾಗ್ಯಸಂಪತ್ತ್ಯಾ ಸಂಗತೋಽದ್ಯ ಪುರೋಹಿತಃ .. 3..
ಪ್ರಾಜಾಪತ್ಯೋ ಮುನಿಶ್ರೇಷ್ಠಃ ಪರಮಾನಂದದರ್ಶನಃ .
ನಮಸ್ತೇ ಮುನಿಶಾರ್ದೂಲ ಪ್ರಾಜಾಪತ್ಯ ಮಹಾಪ್ರಭ .. 4.. (ಮಹಾಪ್ರಭೋ)
ವಸಿಷ್ಠ ಉವಾಚ .
ನರೇಂದ್ರ ವತ ತೇ ಭಾಗ್ಯಂ ಜಾತೋಽಸಿ ತನು ಪುತ್ರವಾನ್ .. 5..
ತೇಷಾಮಹಂ ಕುಮಾರಾಣಾಂ ನಾಮಕೃತ್ಯಂ ಸುಖಪ್ರದಂ .

ತವಾಜ್ಞಯಾ ವಿಧಾಸ್ಯಾಮಿ ಯದ್ಗೋಪ್ಯಮಮರೈರಪಿ .. 6..
 ಅಹೋ ಅಮೀ ಪ್ರಭೋರಂಶಾ ರಾಮಸ್ಯಾಮಿತತೇಜಸಃ .
 ಯೋಽಸೌ ತವ ಕುಮಾರಾಣಾಮಗ್ರಣೇ ರಾಮ ಏವ ಸಃ .. 7..
 ಅಸ್ಯ ಚತ್ವಾರ ಏವಾಂಶಾಃ ಬ್ರಹ್ಮರೂಪಾಃ ಸನಾತನಾಃ .
 ವಾಸುದೇವಃ ಸಂಕರ್ಷಣಃ ಪ್ರದ್ಯುಮ್ನಶ್ಚಾನಿರುದ್ಧಕಃ .. 8..
 ಚತ್ವಾರ ಏತೇ ಪುರುಷಾಃ ಸ್ವಸ್ವಕಾರ್ಯವಿಧಾಯಕಾಃ .
 ಧರ್ಮರೂಪಾಸ್ತು ರಾಮಸ್ಯ ಪುರುಷೋತ್ತಮರೂಪಿಣಃ .. 9..
 ತತಃ ಸಂಸ್ತಾತಸಂಸ್ಕಾರಾನ್ ಮಂತ್ರಿತಾನ್ ವಿಧಿವತ್ತ್ವನಾ .
 ನಾಮಾನಿ ಚಕ್ರೇ ವ್ರಹ್ಮರ್ಷಿಃ ಕೋಟಿಕಲ್ಪವಿದುತ್ತಮಃ .. 10..
 ವಸಿಷ್ಠ ಉವಾಚ .
 ರಾಮಃ ಶ್ಯಾಮೋ ಹರಿರ್ವಿಷ್ಣುಃ ಕೇಶವಃ ಕೇಶಿನಾಶನಃ .
 ನಾರಾಯಣೋ ಮಾಧವಶ್ಚ ಶ್ರೀಧರೋ ಮಧುಸೂದನಃ .. 11..
 ರಾವಣಾರಿಃ ಕಂಸನಿಹಾ ವಕೀಪ್ರಾಣನಿವರ್ತ್ತನಃ .
 ತಾಡಕಾಹನನೋದ್ಯುಕ್ತೋ ವಿಶ್ವಾಮಿತ್ರಪ್ರಿಯಃ ಕೃತೀ .. 12..
 ವೇದಾಂಗೋ ಯಜ್ಞವಾರಾಹೋ ಧರ್ಮಜ್ಞೋ ಮೇದಿನೀಪತಿಃ .
 ವಾಸುದೇವೋಽರವಿಂದಾಕ್ಷೋ ಗೋವಿಂದೋ ಗೋಪತಿಃ ಪ್ರಭುಃ .. 13..
 ಪದ್ಮಾಕಾಂತೋ ವಿಕುಂಠಾಭೂಃ ಕೀರ್ತಿಕನ್ಯಾಸುಖಪ್ರದಃ .
 ಜಾನಕೀಪ್ರಾಣನಾಥಶ್ಚ ಸೀತಾವಿಶ್ಲೇಷನಾಶನಃ .. 14..
 ಮುಕುಂದೋ ಮುಕ್ತಿದಾತಾ ಚ ಕೌಸ್ತುಭೀ ಕರುಣಾಕರಃ .
 ಖರದೂಷಣನಾಶೀ ಚ ಮಾರೀಚಪ್ರಾಣನಾಶಕಃ .. 15..
 ಸುಬಾಹುಮಾರಣೋತ್ಸಾಹೀ ಪಕ್ಷಿಶ್ರಾದ್ಧವಿಧಾಯಕಃ .
 ವಿಹಂಗಪಿತೃಸಂಬಂಧೀ ಕ್ಷಣತುಷ್ಟೋ ಗತಿಪ್ರದಃ .. 16..
 ಪೂತನಾಮಾತ್ಮಗತಿದೋ ವಿನಿವೃತ್ತತೃಣಾನಿಲಃ .
 ಪಾವನಃ ಪರಮಾನಂದಃ ಕಾಲಿಂದೀಜಲಕೇಲಿಕೃತ್ .. 17..
 ಸರಯೂಜಲಕೇಲಿಶ್ಚ ಸಾಕೇತಪುರದೈವತಃ .
 ಮಥುರಾಸ್ಥಾನನಿಲಯೋ ವಿಶ್ರುತಾತ್ಮಾ ತ್ರಯೀಸ್ತುತಃ .. 18..
 ಕೌಂತೇಯವಿಜಯೋದ್ಯುಕ್ತಃ ಸೇತುಕೃತ್ ಸಿಂಧುಗರ್ಭವಿತ್ .
 ಸಪ್ತತಾಲಪ್ರಭೇದೀ ಚ ಮಹಾಸ್ಥಿಕ್ಷೇಪಣೋದ್ಧರಃ .. 19..
 ಕೌಶಲ್ಯಾನಂದನಃ ಕೃಷ್ಣಃ ಕಿಶೋರೀಜನವಲ್ಲಭಃ .
 ಆಭೀರೀವಲ್ಲಭೋ ವೀರಃ ಕೋಟಿಕಂದರ್ಪವಿಗ್ರಹಃ .. 20..
 ಗೋವರ್ಧನಗಿರಿಪ್ರಾಶೀ ಗೋವರ್ಧನಗಿರೀಶ್ವರಃ .
 ಗೋಕುಲೇಶೋ ನೃಜೇಶಶ್ಚ ಸಹಜಾಪ್ರಾಣವಲ್ಲಭಃ .. 21..

ಭೂಲೀಲಾಕೇಲಿಸಂತೋಷೀ ವಾಮಾಕೋಟಿಪ್ರಸಾದನಃ .
 ಭಿಲ್ಲಪತ್ನೀಕೃಪಾಸಿಂಧುಃ ಕೈವರ್ತ್ತಕರುಣಾಕರಃ .. 22..
 ಜಾಂಬವದ್ಭಕ್ತಿದೋ ಭೋಕ್ತಾ ಜಾಂಬವತ್ಯಂಗನಾಪತಿಃ .
 ಸೀತಾಪ್ರಿಯೋ ರುಕ್ಮಿಣೀಶಃ ಕಲ್ಯಾಣಗುಣಸಾಗರಃ .. 23..
 ಭಕ್ತಪ್ರಿಯೋ ದಾಶರಥಿಃ ಕೈಟಭಾರಿಃ ಕೃತೋತ್ಸವಃ .
 ಕದಂಬವನಮಧ್ಯಸ್ಥಃ ಶಿಲಾಸಂತಾರದಾಯಕಃ .. 24..
 ರಾಘವೋ ರಘುವೀರಶ್ಚ ಹನುಮತ್ಸಖ್ಯವರ್ಧನಃ .
 ಪೀತಾಂಬರೋಽಚ್ಯುತಃ ಶ್ರೀಮಾನ್ ಶ್ರೀಗೋಪೀಜನವಲ್ಲಭಃ .. 25..
 ಭಕ್ತೇಷ್ಟೋ ಭಕ್ತಿದಾತಾ ಚ ಭಾರ್ಗವದ್ವಿಜಗರ್ವಜಿತ್ .
 ಕೋದಂಡರಾಮಃ ಕ್ರೋಧಾತ್ಮಾ ಲಂಕಾವಿಜಯಪಂಡಿತಃ .. 26..
 ಕುಂಭಕರ್ಣನಿಹಂತಾ ಚ ಯುವಾ ಕೈಶೋರಸುಂದರಃ .
 ವನಮಾಲೀ ಘನಶ್ಯಾಮೋ ಗೋಚಾರಣಪರಾಕ್ರಮೀ .. 27..
 ಕಾಕಪಕ್ಷಧರೋ ವೇಷೋ ವಿಟೋ ದೃಷ್ಟಃ ಶರಃ ಪತಿಃ .
 ಅನುಕೂಲೋ ದಕ್ಷಿಣಶ್ಚ ತಾರಃ ಕಪಟಕೋವಿದಃ .. 28..
 ಅಶ್ವಮೇಧಪ್ರಣೇತಾ ಚ ರಾಜಾ ದಶರಥಾತ್ಮಜಃ .
 ರಾಘವೇಂದ್ರೋ ಮಹಾರಾಜಃ ಶ್ರೀರಾಮಾನಂದವಿಗ್ರಹಃ .. 29..
 ಕ್ಷತ್ರಃ ಕ್ಷತ್ರಕುಲೋತ್ತಮೋ ಮಹಾತೇಜಾಃ ಪ್ರತಾಪವಾನ್ .
 ಮಹಾಸೈನ್ಯೋ ಮಹಾಚಾಪೋ ಲಕ್ಷ್ಮಣೈಕಾಂತಸುಪ್ರಿಯಃ .. 30..
 ಕೈಕೇಯೀಪ್ರಣನಿರ್ಮಾತಾ ವೀತರಾಜ್ಯೋ ವನಾಲಯಃ .
 ಚಿತ್ರಕೂಟಪ್ರಿಯಸ್ಥಾನೋ ಮೃಗಯಾಚಾರತತ್ಪರಃ .. 31..
 ಕಿರಾತವೇಷಃ ಕ್ರೂರಾತ್ಮಾ ಪಶುಮಾಂಸೈಕಭೋಜನಃ .
 ಫಲಪುಷ್ಪಕೃತಾಹಾರಃ ಕಂದಮೂಲನಿಷೇವಣಃ .. 32..
 ಪಯೋವೃತೋ ವಿಧಾನಜ್ಞಃ ಸದ್ಧರ್ಮಪ್ರತಿಪಾಲಕಃ .
 ಗದಾಧರೋ ಯಜ್ಞಕರ್ತಾ ಶ್ರಾದ್ಧಕರ್ತಾ ದ್ವಿಜಾರ್ಚಕಃ .. 33..
 ಪಿತೃಭಕ್ತೋ ಮಾತೃಭಕ್ತೋ ಬಂಧುಃ ಸ್ವಜನತೋಷಕೃತ್ .
 ಮತ್ಸ್ಯಃ ಕೂರ್ಮೋ ನೃಸಿಂಹಶ್ಚ ವರಾಹೋ ವಾಮನಸ್ತಥಾ .. 34..
 ರಘುರಾಮಃ ಪರಶುರಾಮೋ ಬಲರಾಮೋ ರಮಾಪತಿಃ .
 ರಾಮಲಿಂಗಸ್ಥಾಯಿತಾ ಶಿವಭಕ್ತಿಪರಾಯಣಃ .. 35..
 ಚಂಡಿಕಾರ್ಚನಕೃತ್ಯಜ್ಞಶ್ಚಂಡೀಪಾರವಿಧಾನವಿತ್ .
 ಅಷ್ಟಮೀವ್ರತರ್ಮಜ್ಞೋ ವಿಜಯಾದಶಮೀಪ್ರಿಯಃ .. 36..
 ಕಪಿಸೈನ್ಯಸಮಾರಂಭೀ ಸುಗ್ರೀವಪ್ರಾಣದಃ ಪರಃ .
 ಸೂರ್ಯವಂಶಧ್ವಜೋ ಧೀರೋ ಬ್ರಹ್ಮಣ್ಯೋ ಬ್ರಾಹ್ಮಣಪ್ರಿಯಃ .. 37..

ಬ್ರಹ್ಮಾರ್ಪಣೇ ಬ್ರಹ್ಮಹೋತಾ ಬ್ರಹ್ಮಕರ್ಮವಿದುತ್ತಮಃ .
 ಬ್ರಹ್ಮಜ್ಞೋ ಬ್ರಾಹ್ಮಣಾಚಾರಃ ಕೃತಕೃತ್ಯಃ ಸನಾತನಃ .. 38..
 ಸಚ್ಚಿದಾನಂದರೂಪಶ್ಚ ನಿರೀಹೋ ನಿರ್ವಿಕಾರಕಃ .
 ನಿತ್ಯಾಕಾರೋ ನಿರಾಧಾರೋ ರಾಮೋ ರಮಯತಾಂ ವರಃ .. 39..
 ರಕಾರಾದಿರ್ಮಕಾರಾದಿಃ ರಾಮಃ ಕೈವಲ್ಯಮಂಗಲಃ .
 ಸಂದರ್ಭೋ ಸಂಶಯಚ್ಛೇತ್ತಾ ಶೇಷಶಾಯೀ ಸತಾಂ ಗತಿಃ .. 40..
 ಪುರುಷಃ ಪುರುಷಾಕಾರಃ ಪ್ರಮೇಯಃ ಪುರುಷೋತ್ತಮಃ .
 ವಶೀಧರೋ ವಿಹಾರಜ್ಞೋ ರಸಾನಂದೀಜಿತಸ್ಮರಃ .. 41..
 ಪೂರ್ಣಾತಿಥಿವಿನೋದೀ ಚ ವೃಂದಾವನವಿಲಾಸಕೃತ್ .
 ರತ್ನಕಟಕಧರೋ ವೀರೋ ಮುಕ್ತಾಹಾರವಿಭೂಷಣಃ .. 42..
 ನೃತ್ಯಪ್ರಿಯೋ ನೃತ್ಯಕರೋ ನಿತ್ಯಸೀತಾವಿಹಾರವಾನ್ .
 ಮಹಾಲಕ್ಷ್ಮೀದೃಢಾನಂದೋ ಪ್ರಮೋದವನನಾಯಕಃ .. 43..
 ಪರಪ್ರೇಮಾ ಪರಾನಂದಃ ಪರಭಕ್ತಿಸ್ವರೂಪಕಃ .
 ಅಗ್ನಿರೂಪಃ ಕಾಲರೂಪಃ ಪ್ರಲಯಾಂತಮಹಾನಲಃ .. 44.. (ಮಹಾಬಲಃ)
 ಸುಪ್ರಸನ್ನಃ ಪ್ರಸಾದಾತ್ಮಾ ಪ್ರಸನ್ನಾಸ್ಯಃ ಪರಃ ಪ್ರಭುಃ .
 ಪ್ರೀತಿಃ ಪ್ರೀತಿ ಮನಾಃ ಪ್ರೀತಿಃ ಶಕಟಾಸುರಭಂಜನಃ .. 45.. (ಪ್ರೀತಃ ಪ್ರೀತ ಮನಾಃ)
 ಖಟ್ಟಾಸುರವಧೋದ್ಯುಕ್ತಃ ಕಾಲರೂಪೋ ದುರಂತಕಃ .
 ಹಂಸಃ ಸ್ಮರಸಹಸ್ರಾತ್ಮಾ ಸ್ಮರಣೀಯೋ ರುಚಿಪ್ರದಃ .. 46..
 ಪಂಡಾ ಪಂಡಿತಮಾನೀ ಚ ವೇದರೂಪಃ ಸರಸ್ವತೀ .
 ಗುಹ್ಯಾರ್ಥದೋ ಗುರುರ್ದೇವೋ ಮಂತ್ರಜ್ಞೋ ಮಂತ್ರದೀಕ್ಷಿತಃ .. 47..
 ಯೋಗಜ್ಞೋ ಯೋಗವಿನ್ನಾಥಃ ಸ್ವಾತ್ಮಯೋಗವಿಶಾರದಃ .
 ಅಧ್ಯಾತ್ಮಶಾಸ್ತ್ರಸಾರಜ್ಞೋ ರಸರೂಪೋ ರಸಾತ್ಮಕಃ .. 48..
 ಶೃಂಗಾರವೇಶೋ ಮದನೋ ಮಾನಿನೀಮಾನವರ್ಧನಃ .
 ಚಂದನದ್ರವಸಶೀತಶ್ಚಂದನದ್ರವಲೇಪನಃ .. 49..
 ಶ್ರೀವತ್ಸಲಾಂಛನಃ ಶ್ರೀಮಾನ್ ಮಾನೀ ಮಾನುಷವಿಗ್ರಹಃ .
 ಕರಣಂ ಕಾರಣಂ ಕರ್ತಾರ್ಥಾರೋ ವಿಧರಣೋ ಧರಃ .. 50..
 ಧರಿತ್ರಿಧರಣೋ ಧೀರಃ ಸ್ತ್ವಧೀಶಃ ಸತ್ಯವಾಕ್ ಪ್ರಿಯಃ .
 ಸತ್ಯಕೃತ್ ಸತ್ಯಕರ್ತಾ ಚ ಕರ್ಮೀ ಕರ್ಮವಿವರ್ಧನಃ .. 51..
 ಕಾರ್ಮುಕೀ ವಿಶಿಖೀ ಶಕ್ತಿಧರೋ ವಿಜಯದಾಯಕಃ
 ಉರ್ಜ್ವಸ್ವಲೋ ಬಲೀ ಜಿಷ್ಣುರ್ಲಂಕೇಶಪ್ರಾಣನಾಶಕಃ .. 52..
 ಶಿಶುಪಾಲಪ್ರಹಂತಾ ಚ ದಂತವಕ್ತ್ರವಿನಾಶನಃ .

ಪರಮೋತ್ಸಾಹನೋಽಸಹ್ಯಃ ಕಲಿದೋಷವಿನಾಶನಃ .. 53.. (ಪರಮೋತ್ಸಾಹನೋ
ಸತ್ತ್ವ)

ಜರಾಸಂಧಮಹಾಯುದ್ಧೋ ನಿಃಕಿಂಚನಜನಪ್ರಿಯಃ . (ಯೋದ್ಧಾ)

ದ್ವಾರಕಾಸ್ಥಾನನಿರ್ಮಾತಾ ಮಥುರಾವಾಸಶೂನ್ಯಕೃತ್ .. 54..

ಕಾಕುತ್ಸ್ಥೋ ವಿನಯೀ ವಾಗ್ಮೀ ಮನಸ್ವೀ ದಕ್ಷಿಣಾಪ್ರದಃ .

ಪ್ರಾಚ್ಯವಾಚೀಪ್ರತೀಚ್ಯುಕ್ತದಕ್ಷಿಣೋ ಭೂರಿದಕ್ಷಿಣಃ .. 55..

ದಕ್ಷಯಜ್ಞಸಮಾನೇತಾ ವಿಶ್ವಕೇಲಿಃ ಸುರಾರ್ಚಿತಃ .

ದೇವಾಧಿಪೋ ದಿವೋದಾಸೋ ದಿವಾಸ್ವಾಪೀ ದಿವಾಕರಃ .. 56..

ಕಮಲಾಕ್ಷಃ ಕೃಪಾವಾಸೋ ದ್ವಿಜಪತ್ನೀಮನೋಹರಃ .

ವಿಭೀಷಣಶರಣ್ಯಶ್ಚ ಶರಣಂ ಪರಮಾ ಗತಿಃ .. 57..

ಚಾಣೂರಬಲನಿರ್ಮಾಥೀ ಮಹಾಮಾತಂಗನಾಶನಃ .

ಬದ್ಧಕಕ್ಷೋ ಮಹಾಮಲ್ಲಿ ಮಲ್ಲಯುದ್ಧವಿಶಾರದಃ .. 58..

ಅಪ್ರಮೇಯಃ ಪ್ರಮೇಯಾತ್ಮಾ ಪ್ರಮಾಣಾತ್ಮಾ ಸನಾತನಃ .

ಮರ್ಯಾದಾವತರೋ ವಿಜ್ಞೋ ಮರ್ಯಾದಾಪುರುಷೋತ್ತಮಃ .. 59..

ಮಹಾಕ್ರತುವಿಧಾನಜ್ಞಃ ಕ್ರತುಕರ್ಮಾ ಕ್ರತುಪ್ರಿಯಃ .

ವೃಷಸ್ಕಂಧೋ ವೃಷಸ್ಕಂದೋ ವೃಷಧ್ವಜಮಹಾಸಖಃ .. 60..

ಚಕ್ರೇ ಶಾರ್ಙ್ಗೇ ಗದಾಪಾಣಿಃ ಶಂಖಭೃತ್ ಸುಸ್ಮಿತಾನನಃ .

ಯೋಗಧ್ಯಾನೋ ಯೋಗಗಮ್ಯೋ ಯೋಗಾಚಾರ್ಯೋ ದೃಢಾಸನಃ .. 61..

ಜಿತಾಹಾರೋ ಮಿತಾಹಾರಃ ಪರಹಾ ದಿಗ್ವಿಜಯೋದ್ಧರಃ .

ಸುಪರ್ಣಾಸನಸಂಸ್ಥಾತಾ ಗಜಾಭೋ ಗಜಮೋಕ್ಷಣಃ .. 62..

ಗಜಗಾಮೀ ಜ್ಞಾನಗಮ್ಯೋ ಭಕ್ತಿಗಮ್ಯೋ ಭಯಾಪಹಃ .

ಭಗವಾನ್ ಸುಮಹೈಶ್ವರ್ಯಃ ಪರಮಃ ಪರಮಾಮೃತಃ .. 63..

ಸ್ವಾನಂದೀ ಸಚ್ಚಿದಾನಂದೀ ನಂದಿಗ್ರಾಮನಿಕೇತನಃ .

ವಹೋತ್ತಂಸಃ ಕಲಾಕಾಂತಃ ಕಾಲರೂಪಃ ಕಲಾಕರಃ .. 64..

ಕಮನೀಯಃ ಕುಮಾರಾಭೋ ಮುಚುಕುಂದಗತಿಪ್ರದಃ .

ಮುಕ್ತಿಭೂರಿಫಲಾಕಾರಃ ಕಾರುಣ್ಯಧೃತವಿಗ್ರಹಃ .. 65..

ಭೂಲೀಲಾರಮಣೋದ್ಯುಕ್ತಃ ಶತಧಾಕೃತವಿಗ್ರಹಃ .

ರಸಾಸ್ವಾದೀ ರಸಾನಂದೀ ರಸಾತಲವಿನೋದಕೃತ್ .. 66..

ಅಪ್ರತರ್ಕ್ಯಃ ಪುನೀತಾತ್ಮಾ ವಿನೀತಾತ್ಮಾ ವಿಧಾನವಿತ್ .

ಭುಜ್ಯಃ ಸಭಾಜನಃ ಸಭ್ಯಃ ಪಂಡಃ ಪಂಡುರ್ವಿಪಣ್ಯಜಃ .. 67..

ಚರ್ಷಣೀ ಉತ್ಕಟೋ ವೀತೋ ವಿತ್ತದಃ ಸವಿತಾಸವಿತಾ .

ವಿಭವೋ ವಿವಿಧಾಕಾರೋ ರಾಮಃ ಕಲ್ಯಾಣಸಾಗರಃ .. 68..

ಸೀತಾಸ್ವಯವರೋದ್ಯುಕ್ತೋ ಹರಕಾರ್ಮುಕಭಂಜನಃ .
 ರಾವಣೋನ್ಮಾದಶಮನಃ ಸೀತಾವಿರಹಕಾತರಃ .. 69..
 ಕುಮಾರಕುಶಲಃ ಕಾಮಃ ಕಾಮದಃ ಕೋತಿವರ್ಧನಃ .
 ದುರ್ಯೋಧನಮಹಾವೈರೀ ಯುಧಿಷ್ಠಿರಹಿತಪ್ರದಃ .. 70..
 ದ್ರೌಪದೀಚೀರವಿಸ್ತಾರೀ ಕುಂತೀಶೋಕನಿವಾರಣಃ .
 ಗಾಂಧಾರೀಶೋಕಸಂತಾನಃ ಕೃಪಾಕೋಮಲಮಾನಸಃ .. 71..
 ಚಿತ್ರಕೂಟಕೃತಾವಾಸೋ ಗಂಗಾಸಲಿಲಪಾವನಃ .
 ಬ್ರಹ್ಮಚಾರೀ ಸದಾಚಾರಃ ಕಮಲಾಕೇಲಿಭಾಜನಃ .. 72..
 ದುರಾಸದಃ ಕಲಹಕೃತ್ ಕಲಿಃ ಕಲಿವಿನಾಶನಃ .
 ಚಾರೀ ದಂಡಾಜಿನೀ ಛತ್ರೀ ಪುಸ್ತಕೀ ಕೃಷ್ಣಮೇಖಲಃ .. 73.. (ಬ್ರಹ್ಮಚಾರೀ ದಂಡಛತ್ರೀ)
 ದಂಡಕಾರಣ್ಯಮಧ್ಯಸ್ಥಃ ಪಂಚವಟ್ಯಾಲಯಸ್ಥಿತಃ .
 ಪರಿಣಾಮಜಯಾನಂದೀ ನಂದಿಗ್ರಾಮಸುಖಪ್ರದಃ .. 74..
 ಇಂದ್ರಾರಿಮಾನಮಥನೋ ಬದ್ಧದಕ್ಷಿಣಸಾಗರಃ .
 ಶೈಲಸೇತುವಿನಿರ್ಮಾತಾ ಕಪಿಸೈನ್ಯಮಹೀಪತಿಃ .. 75..
 ರಥಾರೂಢೋ ಗಜಾರೂಢೋ ಹಯಾರೂಢೋ ಮಹಾಬಲೀ .
 ನಿಷಂಗೀ ಕವಚೀ ಖಡ್ಗೀ ಖಲಗರ್ವನಿವಹಣಃ .. 76..
 ವೇದಾಂತವಿಜ್ಞೋ ವಿಜ್ಞಾನೀ ಜಾನಕೀಬ್ರಹ್ಮದರ್ಶನಃ .
 ಲಂಕಾಜೀತಾ ವಿಮಾನಸ್ಥೋ ನಾಗಪಾಶವಿಮೋಚಕಃ .. 77..
 ಅನಂತಕೋಟಿಗಣಭೂಃ ಕಲ್ಯಾಣಃ ಕೇಲಿನೀಪತಿಃ .
 ದುರ್ವಾಸಾಪೂಜನಪರೋ ವನವಾಸೀ ಮಹಾಜವಃ .. 78..
 ಸುಸ್ಮಯಃ ಸುಸ್ಮಿತಮುಖಃ ಕಾಲಿಯಾಹಿಫಣಾನಟಃ .
 ವಿಭುವಿಷಹರೋ ವತ್ಸೋ ವತ್ಸಾಸುರವಿನಾಶನಃ .. 79..
 ವೃಷಪ್ರಮಥನೋ ವೇತ್ತಾ ಮರೀಚಿರ್ಮುನಿರಂಗಿರಾಃ .
 ವಸಿಷ್ಠೋ ದ್ರೋಣಪುತ್ರಶ್ಚ ದ್ರೋಣಾಚಾರ್ಯೋ ರಘೂತ್ತಮಃ .. 80..
 ರಘುವರ್ಯೋ ದುಃಖಹಂತಾ ವನಧಾವನಸಶ್ರಮಃ .
 ಭಿಲ್ಲಗ್ರಾಮನಿವಾಸೀ ಚ ಭಿಲ್ಲಭಿಲ್ಲಿಹಿತಪ್ರದಃ .. 81..
 ರಾಮೋ ರವಿಕುಲೋತ್ತಂಸಃ ವೃಷ್ಟಿಗರ್ಭೋ ಮಹಾಮಣಿಃ . (ಪೃಶ್ನಿಗರ್ಭೋ)
 ಯಶೋದಾಬಂಧನಪ್ರಾಪ್ತೋ ಯಮಲಾರ್ಜುನಭಂಜನಃ .. 82..
 ದಾಮೋದರೋ ದುರಾರಾಧ್ಯೋ ದೂರಗಃ ಪ್ರಿಯದರ್ಶನಃ .
 ಮೃತ್ತಿಕಾಭಕ್ಷಣಕ್ರೀಡೋ ಬ್ರಹ್ಮಾಂಡಾವಲಿವಿಗ್ರಹಃ .. 83..
 ಬಾಲಲೀಲಾವಿನೋದೀ ಚ ರತಿಲೀಲಾವಿಶಾರದಃ .
 ವಸುದೇವಸುತಃ ಶ್ರೀಮಾನ್ ಭವ್ಯೋ ದಶರಥಾತ್ಮಜಃ .. 84..

ವಲಿಪ್ರಿಯೋ ವಾಲಿಹಂತಾ ವಿಕ್ರಮೀ ಕೇಸರೀ ಕರೀ .
 ಸನಿಗ್ರಹಫಲಾನಂದೀ ಸನಿಗ್ರಹನಿವಾರಣಃ .. 85..
 ಸೀತಾವಾಮಾಂಗಸಂಲಿಷ್ಟಃ ಕಮಲಾಪಾಂಗವೀಕ್ಷಿತಃ .
 ಸ್ಯಮಂತಪಂಚಕಸ್ಥಾಯೀ ಭೃಗುವಂಶಮಹಾಯಶಾಃ .. 86..
 ಅನಂತೋಽನಂತಮಾತಾ ಚ ರಾಮೋ ರಾಜೀವಲೋಚನಃ .
 ಇತ್ಯೇವಂ ನಾಮಸಾಹಸ್ರಂ ರಾಜೇಂದ್ರ ತನಯಸ್ಯ ತೇ .. 87..
 ಯಃ ಪಠೇತ್ಪಾತ್ರಯ ಧೌತಪಾದಃ ಶುಚಿವತ್ರೆ .
 ಸ ಯಾತಿ ರಾಮಸಾಯುಜ್ಯಂ ಭುಕ್ತ್ವಾಂತೇ ಕೇವಲಂ ಪದಂ .. 88..
 ನ ಯತ್ರ ತ್ರಿಗುಣಗ್ರಾಸೋ ನ ಮಾಯಾ ನ ಸ್ಮಯೋ ಮದಃ .
 ತದ್ಯಾತಿ ವಿರಜಂ ಸ್ಥಾನಂ ರಾಮನಾಮಾನುಕೀರ್ತಯನ್ .. 89..
 ನ ತೇ ಪುತ್ರಸ್ಯ ನಾಮಾನಿ ಸಂಖ್ಯಾತಮಹಮೀಶ್ವರಃ .
 ಸಂಕ್ಷೇಪೇಣ ತು ಯತ್ಪೋಕ್ಷಂ ತನ್ನಾತ್ರಮವಧಾರಯು .. 90..
 ಯಾವಂತಿ ಸಂತಿ ರೂಪಾಣಿ ವಿಷ್ಣೋರಮಿತತೇಜಸಃ .
 ತಾವಂತಿ ತವ ಪುತ್ರಸ್ಯ ಪರಬ್ರಹ್ಮಸ್ವರೂಪಿಣಃ .. 91..
 ಪಾಜ್ವಭೌತಿಕಮೇತದ್ಧಿ ವಿಶ್ವಂ ಸಮುಪಧಾರಯು .
 ತತಃ ಪರಂ ಪರಬ್ರಹ್ಮ ವಿದ್ಧಿ ರಾಮಂ ಸನಾತನಂ .. 92..
 ನಶ್ವರಂ ಸಕಲಂ ದೃಶ್ಯಂ ರಾಮಂ ಬ್ರೂಮಃ ಸನಾತನಂ .
 ಏತದ್ಧಿ ತವ ಪುತ್ರತ್ವಂ ಪ್ರಾಪ್ತೋ ರಾಮಃ ಪರಾತ್ಪರಃ .. 93..
 ಸದ್ವೇದೈರಪಿ ವೇದಾಂತೈರ್ನೇತಿ ನೇತೀತಿ ಗೀಯತೇ . (ವೇದಾಂತೇ)
 ತಮೇವ ಜಲದಶ್ಯಾಮಂ ರಾಮಂ ಭಾವಯ ಭಾವಯು .. 94..
 ಯ ಏತತ್ ಪಠತೇ ನಿತ್ಯಂ ರಾಮಸಾಹಸ್ರಕಂ ವಿಭೋ .
 ಸ ಯಾತಿ ಪರಮಾಂ ಮುಕ್ತಿಂ ರಾಮಕೈವಲ್ಯರೂಪಿಣೀಂ .. 95..
 ಮಾ ಶಂಕಿಷ್ಠಾ ನರಾಧೀಶಃ ಶ್ರೀರಾಮರಸಿಕಸ್ಯ ಚ .
 ಅನಂತಕೋಟಿರೂಪಾಣಿ ರಾಮಸ್ತೇಷಾಂ ವಿಭಾವಕಃ .. 95..
 ತೈಲೋಕ್ಯಮೇತದಖಿಲಂ ರಾಮವೀರ್ಯೇ ಪ್ರತಿಷ್ಠಿತಂ .
 ವಿಜಾನಂತಿ ನರಾಃ ಸರ್ವೇ ನಾಸ್ಯ ರೂಪಂ ಚ ನಾಮ ಚ .. 97..
 ಯ ಏತಸ್ಮಿನ್ ಮಹಾಪ್ರೀತಿಂ ಕಲಯಿಷ್ಯಂತಿ ಮಾನವಾಃ .
 ತ ಏವ ಧನ್ಯಾ ರಾಜೇಂದ್ರ ನಾನ್ಯೇ ಸ್ವಜನದೂಷಕಾಃ .. 98..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸವಾದೇ ವಸಿಷ್ಠಕೃತಸಹಸ್ರಕಥನಂ
 ನಾಮ ತ್ರಯೋದಶೋಽಧ್ಯಾಯಃ .. 13..

014. ಸೀತಾನಾಮಸಾಹಸ್ರಕಂ ನಾಮ ಚತುರ್ದಶೋಽಧ್ಯಾಯಃ .

ವಸಿಷ್ಠ ಉವಾಚ .

ಯಾ ಶ್ರೀರೇತಸ್ಯ ಸಹಜಾ ಸೀತಾ ನಿತ್ಯಾಂಗಸಂಗಿನೀ .

ಭವಿತ್ರೀ ಜನಕಸ್ಯೈವ ಕುಲೇ ಸರ್ವಾಂಗಸುಂದರೀ .. 1..

ತಸ್ಯಾಶ್ಚ ನಾಮಸಾಹಸ್ರಂ ಕಥಯಿಷ್ಯಾಮಿ ಭೂಪತೇ .

ಯಥಾ ರಾಮಸ್ತಥೈವೇಯಂ ಮಹಾಲಕ್ಷ್ಮೀಃ ಸನಾತನೀ .. 2..

ನಾನಯೋಃ ಸಮ್ಮತೋ ಭೇದಃ ಶಾಸ್ತ್ರಕೋಟಿಶತ್ಪರಪಿ .

ಅಸ್ಯೈವ ನಿತ್ಯರಮಣೀ ಬಹುನಾಮಸ್ವರೂಪತಃ .. 3..

ತಸ್ಯಾಸ್ತು ನಾಮಸಾಹಸ್ರಂ ಯಥಾವದುಪಧಾರಯ .

ಓಂ ಸಹಜಾನಂದಿನೀ ಸೀತಾ ಜಾನಕೀ ರಾಧಿಕಾ ರತಿಃ .. 4..

ರುಕ್ಮಿಣೀ ಕಮಲಾ ಕಾಂತಾ ಕಾಂತಿಃ ಕಮಲಲೋಚನಾ .

ಕಿಶೋರೀ ರಾಮಲಲನಾ ಕಾಮುಕೀ ಕರುಣಾನಿಧಿಃ .. 5..

ಕಂದರ್ಪವರ್ಧಿನೀ ವೀರಾ ವರುಣಾಲಯವಾಸಿನೀ .

ಅಶೋಕವನಮಧ್ಯಸ್ಥಾ ಮಹಾಶೋಕವಿನಾಶಿನೀ .. 6..

ಚಂಪಕಾಂಗೀ ತಡಿತ್ಯಾಂತಿರ್ಜಾಹ್ನವೀ ಜನಕಾತ್ಮಜಾ .

ಜಾನಕೀ ಜಯದಾ ಜಪ್ಯಾ ಜಯಿನೀ ಜೈತ್ರಪಾಲಿಕಾ .. 7..

ಪರಮಾ ಪರಮಾನಂದಾ ಪೂರ್ಣಮಾಮೃತಸಾಗರಾ .

ಸೂಧಾಸೂತಿಃ ಸುಧಾರಶ್ಮಿಃ ಸುಧಾದೀಪಿತವಿಗ್ರಹಾ .. 8..

ಸುಸ್ಮಿತಾ ಸುಸ್ಮಿತಮುಖೀ ತಾರಕಾ ಸುಖದೇಕ್ಷಣಾ .

ರಕ್ಷಣೀ ಚಿತ್ರಕೂಟಸ್ಥಾ ವೃಂದಾವನಮಹೇಶ್ವರೀ .. 9..

ಕಂದರ್ಪಕೋಟಿಜನನೀ ಕೋಟಿಬ್ರಹ್ಮಾಂಡನಾಯಿಕಾ .

ಶರಣ್ಯಾ ಶಾರದಾ ಶ್ರೀಶ್ಚ ಶರತ್ಕಾಲವಿನೋದಿನೀ .. 10..

ಹಂಸೀ ಕ್ಷೀರಾಬ್ಧಿವಸತಿರ್ವಾಸುಕೀ ಸ್ಥಾವರಾಂಗನಾ .

ವರಾಂಗಾಸನಸಂಸ್ಥಾನಾ ಪ್ರಿಯಭೋಗವಿಶಾರದಾ .. 11..

ವಸಿಷ್ಠವಿಶ್ವವಸಿನೀ ವಿಶ್ವಪತ್ನೀ ಗುಣೋದಯಾ .

ಗೌರೀ ಚಂಪಕಗಾತ್ರಾ ಚ ದೀಪದ್ಯೋತಾ ಪ್ರಭಾವತೀ .. 12..

ರತ್ನಮಾಲಾವಿಭೂಷಾ ಚ ದಿವ್ಯಗೋಪಾಲಕನ್ಯಕಾ .

ಸತ್ಯಭಾಮಾರತಿಃ ಪ್ರೀತಾ ಮಿತ್ರಾ ಚಿತ್ತವಿನೋದಿನೀ .. 13..

ಸುಮಿತ್ರಾ ಚೈವ ಕೌಶಲ್ಯಾ ಕೈಕೇಯೀಕುಲವರ್ಧಿನೀ .

ಕುಲೀನಾ ಕೇಲಿನೀ ದಕ್ಷಾ ದಕ್ಷಕನ್ಯಾ ದಯಾವತೀ .. 14..

ಪಾರ್ವತೀ ಶೈಲಕುಲಜಾ ವಂಶಧ್ವಜಪಟೀರುಚಿಃ .

ರುಚಿರಾ ರುಚಿರಾಪಾಂಗಾ ಪೂರ್ಣರೂಪಾ ಕಲಾವತೀ .. 15..
 ಕೋಟಿಬ್ರಹ್ಮಾಂಡಲಕ್ಷ್ಮೀಶಾ ಸ್ಥಾನದಾತ್ರೀ ಸ್ಥಿತಿಃ ಸತೀ .
 ಅಮೃತಾ ಮೋದಿನೀ ಮೋದಾ ರತ್ನಾಚಲವಿಹಾರಿಣೀ .. 16..
 ನಂದಭಾನುಸುತಾ ಧೀರಾ ವಂಶೀರವವಿನೋದಿನೀ .
 ವಿಜಯಾ ವೀಜಿನೀ ವಿದ್ಯಾ ವಿದ್ಯಾದಾನಪರಾಯಣಾ .. 17..
 ಮಂದಸ್ಮಿತಾ ಮಂದಗತಿರ್ಮದನಾ ಮದನಾತುರಾ .
 ವೃಂಹಿಣೀ ವೃಂಹತೀ ವರ್ಯಾ ವರಣೀಯಾ ವರಾಂಗನಾ .. 18..
 ರಾಮಪ್ರಿಯಾ ರಮಾರೂಪಾ ರಾಸನೃತ್ಯವಿಶಾರದಾ .
 ಗಾಂಧರ್ವಿಕಾ ಗೀತರಮ್ಯಾ ಸಂಗೀತರಸವರ್ಧಿನೀ .. 19..
 ತಾಲದಾ ತಾಲವಕ್ಷೋಜಾ ತಾಲಭೇದನಸುಂದರೀ .
 ಸರಯೂತೀರಸಂತುಷ್ಟಾ ಯಮುನಾತಟಸಂಸ್ಥಿತಾ .. 20..
 ಸ್ವಾಮಿನೀ ಸ್ವಾಮಿನಿರತಾ ಕೌಸುಂಭವಸನಾವೃತಾ .
 ಮಾಲಿನೀ ತುಂಗವಕ್ಷೋಜಾ ಫಲಿನೀ ಫಲಮಾಲಿನೀ .. 21..
 ವೈಡೂರ್ಯಹಾರಸುಭಗಾ ಮುಕ್ತಾಹಾರಮನೋಹರಾ .
 ಕಿರಾತೀವೇಶಸಂಸ್ಥಾನಾ ಗುಂಜಾಮಣಿವಿಭೂಷಣಾ .. 22..
 ವಿಭೂತಿದಾ ವಿಭಾ ವೀಣಾ ವೀಣಾನಾದವಿನೋದಿನೀ .
 ಪ್ರಿಯಂಗುಕಲಿಕಾಪಾಂಗಾ ಕಟಾಕ್ಷಾ ಗತಿತೋಷಿತಾ .. 23..
 ರಾಮಾನುರಾಗನಿಲಯಾ ರತ್ನಪಂಕಜಮಾಲಿನೀ .
 ವಿಭಾವಾ ವಿನಯಸ್ಥಾ ಚ ಮಧುರಾ ಪತಿಸೇವಿತಾ .. 24..
 ಶತ್ರುಘ್ನವರದಾತ್ರೀ ಚ ರಾವಣಪ್ರಾಣಮೋಚಿನೀ .
 ದಂಡಕಾವನಮಧ್ಯಸ್ಥಾ ಬಹುಲೀಲಾ ವಿಲಾಸಿನೀ .. 25..
 ಶುಕ್ಲಪಕ್ಷಪ್ರಿಯಾ ಶುಕ್ಲಾ ಶುಕ್ಲಾಪಾಂಗಸ್ವರೋನ್ಮುಖೀ .
 ಕೋಕಿಲಸ್ವರಕಂಠೀ ಚ ಕೋಕಿಲಸ್ವರಗಾಯಿನೀ .. 26..
 ಪಂಚಮಸ್ವರಸಂತುಷ್ಟಾ ಪಂಚವಕ್ತ್ರಪ್ರಪೂಜಿತಾ .
 ಆದ್ಯಾ ಗುಣಮಯೀ ಲಕ್ಷ್ಮೀಃ ಪದ್ಮಹಸ್ತಾ ಹರಿಪ್ರಿಯಾ .. 27..
 ಹರಿಣೀ ಹರಿಣಾಕ್ಷೀ ಚ ಚಕೋರಾಕ್ಷೀ ಕಿಶೋರಿಕಾ .
 ಗುಣಹೃಷ್ಟಾ ಶರಜ್ಞೋತ್ಸಾ ಸ್ಮಿತಸ್ನಪಿತವಿಗ್ರಹಾ .. 28..
 ವಿರಜಾ ಸಿಂಧುಗಮನೀ ಗಂಗಾಸಾಗರಯೋಗಿನೀ .
 ಕಪಿಲಾಶ್ರಮಸಂಸ್ಥಾನಾ ಯೋಗಿನೀ ಪರಮಾಕಲಾ .. 29..
 ಖೇಚರೀ ಭೂಚರೀ ಸಿದ್ಧಾ ವೈಷ್ಣವೀ ವೈಷ್ಣವಪ್ರಿಯಾ .
 ಬ್ರಾಹ್ಮೀ ಮಾಹೇಶ್ವರೀ ತಿಗ್ಮಾ ದುರ್ವಾರಬಲವಿಭ್ರಮಾ .. 30..
 ರಕ್ತಾಂಶುಕಪ್ರಿಯಾ ರಕ್ತಾ ನವವಿದ್ಯುಮಹಾರಿಣೀ .

ಹರಿಪ್ರಿಯಾ ಹ್ರೀಸ್ವರೂಪಾ ಹೀನಭಕ್ತವಿವರ್ಧಿನೀ .. 31..
ಹಿತಾಹಿತಗತಿಜ್ಞಾ ಚ ಮಾಧವೀ ಮಾಧವಪ್ರಿಯಾ .
ಮನೋಜ್ಞಾ ಮದನೋನ್ಮತ್ತಾ ಮದಮಾತ್ಸರ್ಯನಾಶಿನೀ .. 32..
ನೀಸಪತ್ನೀ ನಿರುಪಮಾ ಸ್ವಾಧೀನಪತಿಕಾ ಪರಾ .
ಪ್ರೇಮಪೂರ್ಣಾ ಸಪ್ರಣಯಾ ಜನಕೋತ್ಸವದಾಯಿನೀ .. 33..
ವೇದಿಮಧ್ಯಾ ವೇದಿಜಾತಾ ತ್ರಿವೇದೀ ವೇದಭಾರತೀ .
ಗೀರ್ವಾಣ ಗುರುಪತ್ನೀ ಚ ನಕ್ಷತ್ರಕುಲಮಾಲಿನೀ .. 34..
ಮಂದಾರಪುಷ್ಪಸ್ತವಕಾ ಮಂದಾಕ್ಷನಯವರ್ಧಿನೀ .
ಸುಭಗಾ ಶುಭರೂಪಾ ಚ ಸುಭಾಗ್ಯಾ ಭಾಗ್ಯವರ್ಧಿನೀ .. 35..
ಸಿಂದೂರಾಂಕಿತಮಾಲಾ ಚ ಮಲ್ಲಿಕಾದಾಮಭೂಷಿತಾ .
ತುಂಗಸ್ತನೀ ತುಂಗನಾಸಾ ವಿಶಾಲಾಕ್ಷೀ ವಿಶಲ್ಯಕಾ .. 36..
ಕಲ್ಯಾಣಿನೀ ಕಲ್ಮಷಹಾ ಕೃಪಾಪೂರ್ಣಾ ಕೃಪಾನದೀ .
ಕ್ರಿಯಾವತೀ ವೇಧವತೀ ಮಂತ್ರಣೀ ಮಂತ್ರನಾಯಿಕಾ .. 37..
ಕೈಶೋರವೇಶಸುಭಗಾ ರಘುವಂಶವಿವರ್ಧಿನೀ .
ರಾಘವೇಂದ್ರಪ್ರಣಯಿನೀ ರಾಘವೇಂದ್ರವಿಲಾಸಿನೀ .. 38..
ತರುಣೀ ತಿಗ್ಮದಾ ತನ್ವೀ ತ್ರಾಣಾ ತಾರುಣ್ಯವರ್ಧಿನೀ .
ಮನಸ್ವಿನೀ ಮಹಾಮೋದಾ ಮೀನಾಕ್ಷೀ ಮಾನಿನೀ ಮನುಃ .. 39..
ಆಗ್ನೇಯೀಂದ್ರಾಣಿಕಾ ರೌದ್ರೀ ವಾರುಣೀ ವಶವರ್ತಿನೀ .
ವೀತರಾಗಾ ವೀತರತಿವೀತಶೋಕಾ ವರೋರುಕಾ .. 40..
ವರದಾ ವರಸಂಸೇವ್ಯಾ ವರಜ್ಞಾ ವರಕಾಂಕ್ಷಿಣೀ .
ಫುಲ್ಲೇಂದೀವರದಾಮಾ ಚ ವೃಂದಾ ವೃಂದಾವತೀ ಪ್ರಿಯಾ .. 41..
ತುಲಸೀಪುಷ್ಪಸಂಕಾಶಾ ತುಲಸೀಮಾಲ್ಯಭೂಷಿತಾ .
ತುಲಸೀವನಸಂಸ್ಥಾನಾ ತುಲಸೀವನಮಂದಿರಾ .. 42..
ಸರ್ವಾಕಾರಾ ನಿರಾಕಾರಾ ರೂಪಲಾವಣ್ಯವರ್ಧಿನೀ .
ರೂಪಿಣೀ ರೂಪಿಕಾ ರಮ್ಯಾ ರಮಣೀಯಾ ರಮಾತ್ಮಿಕಾ .. 43..
ವೈಕುಂಠಪತಿಪತ್ನೀ ಚ ವೈಕುಂಠಪ್ರಿಯವಾಸಿನೀ .
ವದ್ರಿಕಾಶ್ರಮಸಂಸ್ಥಾ ಚ ಸರ್ವಸೌಭಾಗ್ಯಮಂಡಿತಾ .. 44..
ಸರ್ವವೇದಾಂತಗಮ್ಯಾ ಚ ನಿಷ್ಕಲಾ ಪರಮಾಕಲಾ .
ಕಲಾಭಾಸಾ ತುರಿಯಾ ಚ ತುರಿಯಾಶ್ರಮಮಂಡಿತಾ .. 45..
ರಕ್ತೋಷ್ಣೀ ಚ ಪ್ರಿಯಾ ರಾಮಾ ರಾಗಿನೀ ರಾಗವರ್ಧಿನೀ .
ನೀಲಾಂಶುಕಪರೀಧಾನಾ ಸುವರ್ಣಕಲಿಕಾಕೃತಿಃ .. 46..
ಕಾಮಕೇಲಿವಿನೋದಾ ಚ ಸುರತಾನಂದವರ್ಧಿನೀ .

ಸಾವಿತ್ರೀ ವ್ರತಧರ್ತೃ ಚ ಕರಾಮಲಕನಾಯಕಾ .. 47..
 ಮರಾಲಾ ಮೋದಿನೀ ಪ್ರಾಜ್ಞಾ ಪ್ರಭಾ ಪ್ರಾಣಪ್ರಿಯಾ ಪರಾ .
 ಪುನಾನಾ ಪುಣ್ಯರೂಪಾ ಚ ಪುಣ್ಯದಾ ಪೂರ್ಣಿಮಾತ್ಮಿಕಾ .. 48..
 ಪೂರ್ಣಾಕಾರಾ ವ್ರಜಾನಂದಾ ವ್ರಜವಾಸಾ ವ್ರಜೇಶ್ವರೀ .
 ವ್ರಜರಾಜಸುತಾಧಾರಾ ಧಾರಾಪೀಯೂಷವರ್ಷಿಣೀ .. 49..
 ರಾಕಾಪತಿಮುಖೀ ಮಗ್ನಾ ಮಧುಸೂದನವಲ್ಲಭಾ .
 ವೀರಿಣೀ ವೀರಪತ್ನೀ ಚ ವೀರಚಾರಿತ್ರವರ್ಧಿನೀ .. 50..
 ಧಮ್ಮಿಲ್ಲಮಲ್ಲಿಕಾಪುಷ್ಪಾ ಮಾಧುರೀ ಲಲಿತಾಲಯಾ .
 ವಾಸಂತೀ ವರ್ಹಭೂಷಾ ಚ ವರ್ಹೋತ್ತಮಾ ವಿಲಾಸಿನೀ .. 51..
 ಬರ್ಹಿಣೀ ಬಹುದಾ ಬಹ್ವೀ ಬಾಹುವಲ್ಲಿ ಮೃಣಾಲಿಕಾ .
 ಶುಕನಾಸಾ ಶುದ್ಧ ರೂಪಾ ಗಿರೀಶವರವರ್ಧಿತಾ .. 51..
 ನಂದಿನೀ ಚ ಸುದಂತಾ ಚ ವಸುಧಾ ಚಿತ್ತನಂದಿನೀ .
 ಹೇಮಸಿಂಹಾಸನಸ್ಥಾನಾ ಚಾಮರದ್ವಯವೀಜಿತಾ .. 52..
 ಭತ್ರಿಣೀ ಭತ್ತರಮ್ಯಾ ಚ ಮಹಾಸಾಮ್ರಾಜ್ಯಸರ್ವದಾ .
 ಸಂಪನ್ನದಾ ಭವಾನೀ ಚ ಭವಭೀತಿವಿನಾಶಿನೀ .. 54..
 ದ್ರಾವಿಡೀ ದ್ರವಿಡಸ್ಥಾನಾ ಆಂದ್ರೀ ಕಾರ್ಣಾಟನಾಗರೀ .
 ಮಹಾರಾಷ್ಟ್ರಕವಿಷಯಾ ಉದಗ್ದೇಶನಿವಾಸಿನೀ .. 55..
 ಸುಜಂಘಾ ಪಂಕಜಪದಾ ಗುಪ್ತಗುಲ್ಫಾ ಗುರುಪ್ರಿಯಾ .
 ರಕ್ತಕಾಂಚೀಗುಣಕಟಿಃ ಸುರೂಪಾ ಬಹುರೂಪಿಣೀ .. 56..
 ಸುಮಧ್ಯಾ ತರುಣಶ್ರೀಶ್ಚ ವಲಿತ್ರಯವಿಭೂಷಿತಾ .
 ಗರ್ವಿಣೀ ಗುರ್ವಿಣೀ ಸೀತಾ ಸೀತಾಪಾಂಗವಿಮೋಚನೀ .. 57..
 ತಾಟಂಕಿನೀ ಕುಂತಲಿನೀ ಹಾರಿಣೀ ಹೀರಕಾನ್ವಿತಾ .
 ಶೈವಾಲಮಂಜರೀಹಸ್ತಾ ಮಂಜುಲಾ ಮಂಜುಲಾಪಿನೀ .. 58..
 ಕವರೀಕೇಶವಿನ್ಯಾಸಾ ಮಂದಹಾಸಮನೋರಥಾ .
 ಮಧುರಾಲಾಪಸಂತೋಷಾ ಕೌಬೇರೀ ದುರ್ಗಮಾಲಿಕಾ .. 59..
 ಇಂದಿರಾ ಪರಮಶ್ರೀಕಾ ಸುಶ್ರೀಃ ಶೈಶವಶೋಭಿತಾ .
 ಶಮೀವೃಕ್ಷಾಶ್ರಯಾ ಶ್ರೇಣೀ ಶಮಿನೀ ಶಾಂತಿದಾ ಶಮಾ .. 60..
 ಕುಂಜೇಶ್ವರೀ ಕುಂಜಗೇಹಾ ಕುಂಜಗಾ ಕುಂಜದೇವತಾ .
 ಕಲವಿಂಕಕುಲಪ್ರೀತಾ ಪಾದಾಂಗುಲಿವಿಭೂಷಿತಾ .. 61..
 ವಸುದಾ ವಸುಪತ್ನೀ ಚ ವೀರಸೂರ್ವೀರವರ್ಧಿನೀ .
 ಸಪ್ತಶೃಂಗಕೃತಸ್ಥಾನಾ ಕೃಷ್ಣಾ ಕೃಷ್ಣಪ್ರಿಯಾ ಪ್ರಿಯಾ .. 62..
 ಗೋಪೀಜನಗಣೋತ್ಸಾಹಾ ಗೋಪಗೋಪಾಲಮಂಡಿತಾ .

ಗೋವರ್ಧನಧರಾ ಗೋಪೀ ಗೋಧನಪ್ರಣಯಾಶ್ರಯಾ .. 63..
 ದಧಿವಿಕ್ರಯಕರ್ತ್ರೀ ಚ ದಾನಲೀಲಾವಿಶಾರದಾ .
 ವಿಜನಾ ವಿಜನಪ್ರೀತಾ ವಿಧಿಜಾ ವಿಧುಜಾ ವಿಧಾ .. 64..
 ಅದ್ವೈತಾ ದ್ವೈತವಿಚ್ಛಿನ್ನಾ ರಾಮತಾದಾಮ್ಯರೂಪಿಣೀ .
 ಕೃಪಾರೂಪಾ ನಿಷ್ಕಲಂಕಾ ಕಾಂಚನಾಸನಸಂಸ್ಥಿತಾ .. 65..
 ಮಹಾರ್ಹರತ್ನಪೀಠಸ್ಥಾ ರಾಜ್ಯಲಕ್ಷ್ಮೀ ರಜೋಗುಣಾ .
 ರಕ್ತಿಕಾ ರಕ್ತಪುಷ್ಪಾ ಚ ತಾಂಬೂಲೀದಲಚರ್ವಿಣೀ .. 66..
 ವಿಂಬೋಷ್ಣೀ ವ್ರೀಡಿತಾ ವ್ರೀಡಾ ವನಮಾಲಾವಿಭೂಷಣಾ .
 ವನಮಾಲೈಕಮಧ್ಯಸ್ಥಾ ರಾಮದೋರ್ದಂಡಸಂಗಿನೀ .. 67..
 ಖಂಡಿತಾ ವಿಜಿತಕ್ರೋಧಾ ವಿಪ್ರಲಬ್ಧಾ ಸಮುತ್ಸುಕಾ .
 ಅಶೋಕವಾಟಿಕಾದೇವೀ ಕುಂಜಕಾಂತಿವಿಹಾರಿಣೀ .. 68..
 ಮೈಥಿಲೀ ಮಿಥಿಲಾಕಾರಾ ಮೈಥಿಲೈಕಹಿತಪ್ರದಾ .
 ವಾಗ್ವತೀ ಶೈಲಜಾ ಶಿಪ್ರಾ ಮಹಾಕಾಲವನಪ್ರಿಯಾ .. 69..
 ರೇವಾ ಕಲ್ಲೋಲಸುರತಾ ಸತ್ಯರೂಪಾ ಸದಾರ್ಚಿತಾ .
 ಸಭ್ಯಾ ಸಭಾವತೀ ಸುಭ್ರೂಃ ಕುರಂಗಾಕ್ಷೀ ಶುಭಾನನಾ .. 70..
 ಮಾಯಾಪುರೀ ತಥಾಯೋಧ್ಯಾ ರಂಗಧಾಮನಿವಾಸಿನೀ .
 ಮುಗ್ಧಾ ಮುಗ್ಧಗತಿಮೋದಾ ಪ್ರಮೋದಾ ಪರಮೋನ್ನತಾ .. 71..
 ಕಾಮಧೇನುಃ ಕಲ್ಪವಲ್ಲೀ ಚಿಂತಾಮಣಿಗೃಹಾಂಗಣಾ .
 ಹಿಂದೋಲಿನೀ ಮಹಾಕೇಲಿಃ ಸಖೀಗಣವಿಭೂಷಿತಾ .. 72..
 ಸುಂದರೀ ಪರಮೋದಾರಾ ರಾಮಸಾನ್ನಿಧ್ಯಕಾರಿಣೀ .
 ರಾಮಾದ್ಧಾಂಗಳಾ ಮಹಾಲಕ್ಷ್ಮೀಃ ಪ್ರಮೋದವನವಾಸಿನೀ .. 73..
 ವಿಕುಂತಾಪತ್ಯಮುದಿತಾ ಪರದಾರಪ್ರಿಯಾಪ್ರಿಯಾ .
 ರಾಮಕೈಂಕರ್ಯನಿರತಾ ಜಂಭಜಿತ್ಕರವೀಜಿತಾ .. 74..
 ಕದಂಬಕಾನನಸ್ಥಾ ಚ ಕಾದಂಬಕುಲವಾಸಿನೀ .
 ಕಲಹಂಸಕುಲಾರಾವಾ ರಾಜಹಂಸಗತಿಪ್ರಿಯಾ .. 75..
 ಕಾರಂಡವಕುಲೋತ್ಸಾಹಾ ಬ್ರಹ್ಮಾದಿಸುರಸಂಸ್ಥಿತಾ .
 ಸರಸೀ ಸರಸೀಕೇಲಿಃ ಪಂಪಾಜಲವಿನೋದಿನೀ .. 76..
 ಕರಿಣೀಯೂಥಮಧ್ಯಸ್ಥಾ ಮಹಾಕೇಲಿವಿಧಾಯಿನೀ .
 ಜನಸ್ಥಾನಕೃತೋತ್ಸಾಹಾ ಕಾಂಚನನ್ಯಂಕುವಂಚಿತಾ .. 77..
 ಕಾವೇರೀಜಲಸುಸ್ನಾತಾ ತೀರ್ಥಸ್ನಾನಕೃತಾಶ್ರಯಾ .
 ಗುಪ್ತಮಂತ್ರಾ ಗುಪ್ತಗತಿಗೋಪ್ಯಾ ಗೋಪತಿಗೋಪಿತಾ .. 78..
 ಗಂಭೀರಾವರ್ತನಾಭಿಶ್ಚ ನಾನಾರಸಬಿಲಂಬಿನೀ .. 79..

ಶೃಂಗಾರರಸಸಾಲಂಬಾ ಕಾದಂಬಾಮೋದಮಾದಿನೀ .
 ಕಾದಂಬಿನೀ ಪಾನಮತ್ತಾ ಘೂರ್ಣಿತಾಕ್ಷೀ ಸ್ವಲದ್ಗತಿಃ .. 80..
 ಸುಸಾಧ್ಯಾ ದುಃಖಸಾಧ್ಯಾ ಚ ದಂಭಿನೀ ದಂಭವರ್ಜಿತಾ .
 ಗುಣಾಶ್ರಯಾ ಗುಣಾಕಾರಾ ಕಲ್ಯಾಣಗುಣಯೋಗಿನೀ .. 81..
 ಸರ್ವಮಾಂಗಲ್ಯಸಂಪನ್ನಾ ಮಾಂಗಲ್ಯಾ ಮತವಲ್ಲಭಾ .
 ಸುಖಿತಾತ್ಮಜನಿಪ್ರಾಣಾ ಪ್ರಾಣೇಶೀ ಸರ್ವಚೇತನಾ .. 82..
 ಚೈತನ್ಯರೂಪಿಣೀ ಬ್ರಹ್ಮರೂಪಿಣೀ ಮೋದವರ್ಧಿನೀ .
 ಏಕಾಂತಭಕ್ತ ಸುಲಭಾ ಜಯದುರ್ಗಾ ಜಯಪ್ರಿಯಾ .. 83..
 ಹರಚಾಪಕೃತಕ್ರೋಧಾ ಭಂಗುರೋಕ್ಷಣದಾಯಿನೀ .
 ಸ್ಥಿರಾ ಸ್ಥಿರಗತಿಃ ಸ್ಥಾತ್ರೀ ಸ್ಥಾವರಸ್ಥಾ ವರಾಶ್ರಯಾ .. 84..
 ಸ್ಥಾವರೇಂದ್ರಸುತಾ ಧನ್ಯಾ ಧನಿನೀ ಧನದಾರ್ಚಿತಾ .
 ಮಹಾಲಕ್ಷ್ಮೀಲೋಕಮಾತಾ ಲೋಕೇಶೀ ಲೋಕನಾಯಿಕಾ .. 85..
 ಪ್ರಪಂಚಾತೀತಗುಣಿನೀ ಪ್ರಪಂಚಾತೀತವಿಗ್ರಹಾ .
 ಪರಬ್ರಹ್ಮಸ್ವರೂಪಾ ಚ ನಿತ್ಯಾ ಭಕ್ತಿಸ್ವರೂಪಿಣೀ .. 86..
 ಜ್ಞಾನಭಕ್ತಿಸ್ವರೂಪಾ ಚ ಜ್ಞಾನಭಕ್ತಿವಿವರ್ಧಿನೀ .
 ಬ್ರಹ್ಮ ಸಾಯುಜ್ಯಸಾಧುಶ್ಚ ರಾಮಸಾಯುಜ್ಯಸಾಧನಾ .. 87..
 ಬ್ರಹ್ಮಾಕಾರಾ ಬ್ರಹ್ಮಮಯೀ ಬ್ರಹ್ಮವಿಷ್ಣುಸ್ವರೂಪಿಣೀ .
 ಮಹಾಧರ್ಮಿಲ್ಲಶೋಭಾ ಚ ಕವರೀಕೇಶಪಾಶಿನೀ .. 88..
 ಚಿನ್ಮಯಾನಂದರೂಪಾ ಚ ಚಿನ್ಮಯಾನಂದವಿಗ್ರಹಾ .
 ಕೈವರ್ತಕುಲಸಂಪತ್ತಿಃ ಶವರೀಪರಿವಾರಿಣೀ .. 89..
 ಕನಕಾಚಲಸಂಸ್ಥಾನಾ ಗಂಗಾ ತ್ರಿಪಥಗಾಮಿನೀ .
 ತ್ರಿಪುಟಾ ತ್ರಿವೃತಾ ವಿದ್ಯಾ ಪ್ರಣವಾಕ್ಷರರೂಪಿಣೀ .. 90..
 ಗಾಯತ್ರೀ ಮುನಿವಿದ್ಯಾ ಚ ಸಂಧ್ಯಾ ಪಾತಕನಾಶಿನೀ .
 ಸರ್ವದೋಷಪ್ರಶಮನೀ ಸರ್ವಕಲ್ಯಾಣದಾಯಿನೀ .. 91..
 ರಾಮರಾಮಾ ಮನೋರಮ್ಯಾ ಸ್ವಯಂಲಕ್ಷ್ಮ್ಯಾ (ಕ್ಷ್ಮಾ ?) ಸ್ವಸಾಕ್ಷಿಣೀ .
 ಅನಂತಕೋಟಿನಾಮಾ ಚ ಅನಂತಕೋಟಿರೂಪಿಣೀ .. 92..
 ಭೂಲೀಲಾ ರುಕ್ಮಿಣೀ ರಾಧಾ ರಾಮಕೇಲಿವಿಬೋಧಿನೀ .
 ವೀರಾ ವೃಂದಾ ಪೌರ್ಣಮಾಸೀ ವಿಶಾಖಾ ಲಲಿತಾ ಲತಾ .. 93..
 ಲಾವಣ್ಯದಾ ಲಯಾಕಾರಾ ಲಕ್ಷ್ಮೀಲೋಕಾನುಬಂಧಿನೀ .
 ಸೃಷ್ಟಿಸ್ಥಿತಿಲಯಾಕಾರಾ ತುರ್ಯಾತುರ್ಯಾತಿಗಾವಧಿಃ .. 94..
 ದುರ್ವಾಸಾವರಲಭ್ಯಾ ಚ ವಿಚಿತ್ರ ಬಲವರ್ಧಿನೀ .
 ರಮಣೀ ರಾಮರಮಣೀ ಸಾರಾತ್ಮಾರಾ ಪರಾತ್ಮರಾ .. 95..

ಇತಿ ಶ್ರೀಜಾನಕೇದೇವ್ಯಾಃ ನಾಮಸಾಹಸ್ರಕಂ ಸ್ತವಂ .
 ನಾಮಕರ್ಮಪ್ರಸಂಗೇನ ಮಯಾ ತುಭ್ಯಂ ಪ್ರಕಾಶಿತಂ .. 96..
 ಗೋಪನೀಯಂ ಪ್ರಯತ್ನೇನ ತೈಲೋಕ್ಯೇಽಪ್ಯತಿದುರ್ಲಭಂ .
 ಸೀತಾಯಾಃ ಶ್ರೀಮಹಾಲಕ್ಷ್ಮ್ಯಾಃ ಸದ್ಯಃ ಸಂತೋಷದಾಯಕಂ .. 97..
 ಯಃ ಪಠೇತ್ಪ್ರಯತೋ ನಿತ್ಯಂ ಸ ಸಾಕ್ಷಾದ್ವೈಷ್ಣವೋತ್ತಮಃ .
 ನಿತ್ಯಂ ಗುರುಮುಖಾಲ್ಲಭ್ವಾ ಪಠನೀಯಂ ಪ್ರಯತ್ನತಃ .. 98..
 ಸರ್ವಸಂಪತ್ತರಂ ಪುಣ್ಯಂ ವೈಷ್ಣವಾನಾಂ ಸುಖಪ್ರದಂ .
 ಕೀರ್ತಿದಂ ಕಾಂತಿದಂ ಚೈವ ಧನದಂ ಸೌಭಗಪ್ರದಂ .. 99..
 ಪ್ರಮುದ್ವನವಿಹಾರಿಣ್ಯಾಃ ಸೀತಾಯಾಃ ಸುಖವರ್ಧನಂ .
 ರಾಮಪ್ರಿಯಾಯಾ ಜಾನಕ್ಯಾ ನಾಮಸಾಹಸ್ರಕಂ ಪಠಂ .. 100..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮ ಭುಶುಂಡಸಂವಾದೇ ಸೀತಾನಾಮಸಾಹಸ್ರಕಂ
 ನಾಮ ಚತುರ್ದಶೋಽಧ್ಯಾಯಃ .. 14..

100/501

015. ಲಕ್ಷ್ಮಣಸಹಸ್ರನಾಮಕಥನಂ ನಾಮ ಪಂಚದಶೋಽಧ್ಯಾಯಃ .

ವಸಿಷ್ಠ ಉವಾಚ .
 ಇದಾನೀಂ ತವ ಪುತ್ರಸ್ಯ ದ್ವಿತೀಯಸ್ಯ ಮಹಾತ್ಮನಃ .
 ನಾಮಸಾಹಸ್ರಕಂ ವಕ್ಷ್ಯೇ ಸುಗೋಪ್ಯಂ ದೈವತೈರಪಿ .. 1..
 ಏಷ ಸಾಕ್ಷಾಧ್ಧರೇರಂಶೋ ದೇವದೇವಸ್ಯ ಶಾರ್ಙ್ಗಣಃ . (ದೇವರಾಮಸ್ಯ)
 ಯಃ ಶೇಷ ಇತಿ ವಿಖ್ಯಾತಃ ಸಹಸ್ರವದನೋ ವಿಭುಃ .. 2..
 ತಸ್ಯೈತನ್ನಾಮಸಾಹಸ್ರಂ ವಕ್ಷ್ಯಾಮಿ ಪ್ರಯತಃ ಶೃಣು .
 ಲಕ್ಷ್ಮಣಃ ಶೇಷಗಃ ಶೇಷಃ ಸಹಸ್ರವದನೋಽನಲಃ .. 3..
 ಸಂಕರ್ಷಣಃ ಕಾಲರೂಪಃ ಸಹಸ್ರಾರ್ಚಿರ್ಮಹಾನಲಃ .
 ಕಾಲರೂಪೋ ದುರಾಧರ್ಷೋ ಬಲಭದ್ರಃ ಪ್ರಲಂಬಹಾ .. 4..
 ಕೃತಾಂತಃ ಕಾಲವದನೋ ವಿದ್ಯುಜ್ಜಿಹ್ವೋ ವಿಭಾವಸುಃ .
 ಕಾಲಾತ್ಮಾ ಕಲನಾತ್ಮಾ ಚ ಕಲಾತ್ಮಾ ಸಕಲೋಽಕಲಃ .. 5..
 ಕುಮಾರಬ್ರಹ್ಮಚಾರೀ ಚ ರಾಮಭಕ್ತಃ ಶುಚಿವ್ರತಃ .
 ನಿರಾಹಾರೋ ಜಿತಾಹಾರೋ ಜಿತನಿದ್ರೋ ಜಿತಾಸನಃ .. 6..
 ಮಹಾರುದ್ರೋ ಮಹಾಕ್ರೋಧೋ ಇಂದ್ರಜಿತ್ಪ್ರಾಣನಾಶಕಃ .
 ಸೀತಾಹಿತಪ್ರದಾತಾ ಚ ರಾಮಸೌಖ್ಯಪ್ರದಾಯಕಃ .. 7..
 ಯತಿವೇಶೋ ವೀತಭಯಃ ಸುಕೇಶಃ ಕೇಶವಃ ಕೃಶಃ .

ಕೃಷ್ಣಾಂಶೋ ವಿಮಲಾಚಾರಃ ಸದಾಚಾರಃ ಸದಾವ್ರತಃ .. 8.. (ಕೃಶಾಂಶೋ)
 ಬರ್ಹಾವತಂಸೋ ವಿರತಿಗುಂಜಾಭೂಷಣಭೂಷಿತಃ .
 ಶೇಷಾಚಲನಿವಾಸೋ ಚ ಶೇಷಾದ್ರಿಃ ಶೇಷರೂಪಧೃಕ್ .. 9..
 ಅಧೋಹಸ್ತಃ ಪ್ರಶಾಂತಾತ್ಮಾ ಸಾಧೂನಾಂ ಗತಿದರ್ಶನಃ .
 ಸುದರ್ಶನಃ ಸುರೂಪಾಂಗೋ ಯಜ್ಞದೋಷನಿವರ್ತನಃ .. 10..
 ಅನಂತೋ ವಾಸುಕಿನಾಗೋ ಮಹೀಭಾರೋ ಮಹೀಧರಃ . (ವಾಸುಕೀನಾಗೋ)
 ಕೃತಾಂತಃ ಶಮನತ್ರಾತಾ ಧನುರ್ಜ್ಯಾಕರ್ಷಣೋದ್ಭಟಃ .. 11..
 ಮಹಾಬಲೋ ಮಹಾವೀರೋ ಮಹಾಕರ್ಮಾ ಮಹಾಜವಃ .
 ಜಟಿಲಸ್ತಾಪಸಃ ಪ್ರಹ್ಲಃ ಸತ್ಯಸಂಧಃ ಸದಾತ್ಮಕಃ .. 12..
 ಶುಭಕರ್ಮಾ ಚ ವಿಜಯೀ ನರೋ ನಾರಾಯಣಾಶ್ರಯಃ .
 ವನಚಾರೀ ವನಾಧಾರೋ ವಾಯುಭಕ್ಷೋ ಮಹಾತಪಾಃ .. 13..
 ಸುಮಂತ್ರೋ ಮಂತ್ರತತ್ತ್ವಜ್ಞಃ ಕೋವಿದೋ ರಾಮಮಂತ್ರದಃ .
 ಸೌಮಿತ್ರೇಯಃ ಪ್ರಸನ್ನಾತ್ಮಾ ರಾಮಾನುವ್ರತ ಈಶ್ವರಃ .. 14..
 ರಾಮಾತಪತ್ರಭೃದ್ ಗೌರಃ ಸುಮುಖಃ ಸುಖವರ್ಧನಃ .
 ರಾಮಕೇಲಿನೋದೀ ಚ ರಾಮಾನುಗ್ರಹಭಾಜನಃ .. 15..
 ದಾಂತಾತ್ಮಾ ದಮನೋ ದಮ್ಯೋ ದಾಸೋ ದಾಂತೋ ದಯಾನಿಧಿಃ .
 ಆದಿಕಾಲೋ ಮಹಾಕಾಲಃ ಕ್ರೂರಾತ್ಮಾ ಕ್ರೂರನಿಗ್ರಹಃ .. 16..
 ವನಲೀಲಾವಿನೋದಜ್ಞೋ ವಿಭೀತ್ತಾ ವಿರಹಾಪಹಃ .
 ಭಸ್ಮಾಂಗರಾಗಧವಲೋ ಯತೀ ಕಲ್ಯಾಣಮಂದಿರಃ .. 17..
 ಅಮಂದೋ ಮದನೋನ್ಮಾದೀ ಮಹಾಯೋಗೀ ಮಹಾಸನಃ .
 ಖೇಚರೀಸಿದ್ಧಿದಾತಾ ಚ ಯೋಗವಿದ್ಯೋಗಪಾರಗಃ .. 18..
 ವಿಷಾನಲೋ ವಿಷಹೃಶ್ಚ ಕೋಟಿಬ್ರಹ್ಮಾಂಡದಾಹಕೃತ್ . (ವಿಷಯಶ್ಚ)
 ಅಯೋಧ್ಯಾಜನಸಂಗೀತೋ ರಾಮೈಕಾನುಚರಃ ಸುಧೀಃ .. 19..
 ರಾಮಾಜ್ಞಾಪಾಲಕೋ ರಾಮೋ ರಾಮಭದ್ರಃ ಪುನೀತಪಾತ್ .
 ಅಕ್ಷರಾತ್ಮಾ ಭುವನಕೃದ್ ವಿಷ್ಣುತುಲ್ಯಃ ಫಣಾಧರಃ .. 20..
 ಪ್ರತಾಪೀ ದ್ವಿಸಹಸ್ರಾಕ್ಷೋ ಜ್ವಲದ್ರೂಪೋ ವಿಭಾಕರಃ .
 ದಿವ್ಯೋ ದಾಶರಥಿಬಾಲೋ ಬಾಲಾನಾಂ ಪ್ರೀತಿವರ್ಧನಃ .. 21..
 ವಾಣಪ್ರಹರಣೋ ಯೋದ್ಧಾ ಯುದ್ಧಕರ್ಮವಿಶಾರದಃ .
 ನಿಷಂಗೀ ಕವಚೀ ದೃಪೋ ದೃಢವರ್ಮಾ ದೃಢವ್ರತಃ .. 22..
 ದೃಢಪ್ರತಿಜ್ಞಃ ಪ್ರಣಯೀ ಜಾಗರೂಕೋ ದಿವಾಪ್ರಿಯಃ .
 ತಾಮಸೀ ತಪನಸ್ತಾಪೀ ಗುಡಾಕೇಶೋ ಧನುರ್ಧರಃ .. 23..
 ಶಿಲಾಕೋಟಿಪ್ರಹರಣೋ ನಾಗಪಾಶವಿಮೋಚಕಃ .

ತೈಲೋಕ್ಯಹಿಂಸಕರ್ತೃ ಚ ಕಾಮರೂಪಃ ಕಿಶೋರಕಃ .. 24..
 ಕೈರ್ವತ್ಕುಲವಿಸ್ತಾರಃ ಕೃತಪ್ರೀತಿಃ ಕೃತಾರ್ಥನಃ . (ಕುಲನಿಸ್ತಾರಃ)
 ಕೌಪೀನಧಾರೀ ಕುಶಲಃ ಶ್ರದ್ಧಾವಾನ್ ವೇದವಿತ್ತಮಃ .. 25..
 ವ್ರಜೇಶ್ವರೋಮಹಾಸಖ್ಯಃ ಕುಂಜಾಲಯಮಹಾಸಖಃ .
 ಭರತಸ್ಯಾಗ್ರಣೀರ್ನೇತಾ ಸೇವಾಮುಖ್ಯೋ ಮಹಾಮಹಃ .. 26..
 ಮತಿಮಾನ್ ಪ್ರೀತಿಮಾನ್ ದಕ್ಷೋ ಲಕ್ಷ್ಮಣೋ ಲಕ್ಷ್ಮಣಾನ್ವಿತಃ .
 ಹನುಮತ್ರಿಯಮಿತ್ರಶ್ಚ ಸುಮಿತ್ರಾಸುಖವರ್ಧನಃ .. 27..
 ರಾಮರೂಪೋ ರಾಮಮುಖೋ ರಾಮಶ್ಯಾಮೋ ರಮಾಪ್ರಿಯಃ .
 ರಮಾರಮಣಸಂಕೇತೀ ಲಕ್ಷ್ಮೀವಾಲ್ಮಕ್ಷ್ಯಣಾಭಿಧಃ .. 28..
 ಜಾನಕೀವಲ್ಲಭೋ ವರ್ಯಃ ಸಹಾಯಃ ಶರಣಪ್ರದಃ .
 ವನವಾಸಪ್ರಕಥನೋ ದಕ್ಷಿಣಾಪಥವೀತಭೀಃ .. 29..
 ವಿನೀತೋ ವಿನಯೀ ವಿಷ್ಣುವೈಷ್ಣವೋ ವೀತಭೀಃ ಪುಮಾನ್ .
 ಪುರಾಣಪುರುಷೋ ಜೈತ್ರೋ ಮಹಾಪುರುಷಲಕ್ಷ್ಮಣಃ .. 30.. (ಲಕ್ಷ್ಮಣಃ)
 ಮಹಾಕಾರುಣಿಕೋ ವರ್ಮೀ ರಾಕ್ಷಸೌಘವಿನಾಶನಃ .
 ಆರ್ತಿಹಾ ಬ್ರಹ್ಮಚರ್ಯಸ್ಥಃ ಪರಪೀಡಾನಿವರ್ತನಃ .. 31..
 ಪರಾಶಯಜ್ಞಃ ಸುತಪಾಃ ಸುವೀರ್ಯಃ ಸುಭಗಾಕೃತಿಃ .
 ವನ್ಯಭೂಷಣನಿರ್ಮಾತಾ ಸೀತಾಸಂತೋಷವರ್ಧನಃ .. 32..
 ರಾಧವೇಂದ್ರೋ ರಾಮರತಿಗುಪ್ತ ಸರ್ವಪರಾಕ್ರಮಃ . (ರತಿಯುಕ್ತ)
 ದುರ್ಧರ್ಷಣೋ ದುರ್ವಿಷಹಃ ಪ್ರಣೇತಾ ವಿಧಿವತ್ತಮಃ .. 33..
 ತ್ರಯೀಮಯೋಽಗ್ನಿಮಯಃ ತ್ರೇತಾಯುಗವಿಲಾಸಕೃತ್ .
 ದೀರ್ಘದಂಷ್ಟ್ರೋ ಮಹಾದಂಷ್ಟ್ರೋ ವಿಶಾಲಾಕ್ಷೋ ವಿಷೋಲ್ವಣಃ .. 34..
 ಸಹಸ್ರಜಿಹ್ವಾಲಲನಃ ಸುಧಾಪಾನಪರಾಯಣಃ .
 ಗೋದಾಸರಿತ್ತರಂಗಾಚ್ಛೋ ನರ್ಮದಾತೀರ್ಥಪಾವನಃ .. 35..
 ಶ್ರೀರಾಮಚರಣಸೇವೀ ಸೀತಾರಾಮಸುಖಪ್ರದಃ .
 ರಾಮಭ್ರಾತಾ ರಾಮಸಮೋ ಮಾರ್ತ್ಯಂಡಕುಲಮಂಡಿತಃ .. 36..
 ಗುಪ್ತಗಾತ್ರೋ ಗಿರಾಚಾರ್ಯೋ ಮೌನವ್ರತಧರಃ ಶುಚಿಃ .
 ಶೌಚಾಚಾರ್ಯಕನಿಲಯೋ ವಿಶ್ವಗೋಪ್ತಾ ವಿರಾಡ್ ವಸುಃ .. 37..
 ಕ್ರುದ್ಧಃ ಸನ್ನಿಹಿತೋ ಹಂತಾ ರಾಮಾರ್ಚಾಪರಿಪಾಲಕಃ .
 ಜನಕಪ್ರೇಮಜಾಮಾತಾ ಸರ್ವಾಧಿಕಗುಣಾಕೃತಿಃ .. 38..
 ಸುಗ್ರೀವರಾಜ್ಯಕಾಂಕ್ಷೀ ಚ ಸುಖರೂಪೀ ಸುಖಪ್ರದಃ .
 ಆಕಾಶಗಾಮೀ ಶಕ್ತೀಶೋನಂತಶಕ್ತಿಪ್ರದೇರ್ಶನಃ .. 39.. (ಶಕ್ತಿಷ್ಠೋ)

ದ್ರೋಣಾದ್ರಿಮುಕ್ತಿದೋಽಚಿಂತ್ಯಃ ಸೋಪಕಾರಜನಪ್ರಿಯಃ .
 ಕೃತೋಪಕಾರಃ ಸುಕೃತೇ ಸುಸಾರಃ ಸಾರವಿಗ್ರಹಃ .. 40..
 ಸುವಂಶೋ ವಂಶಹಸ್ತಶ್ಚ ದಂಡೀ ಚಾಜಿನಮೇಖಲೀ .
 ಕುಂಡೋ ಕುಂತಲಭೃತ್ ಕಾಂಡಃ ಪ್ರಕಾಂಡಃ ಪುರುಷೋತ್ತಮಃ .. 41..
 ಸುಬಾಹುಃ ಸುಮುಖಃ ಸ್ವಂಗಃ ಸುನೇತ್ರಃ ಸಂಭ್ರಮೋ ಕ್ಷಮೀ .
 ವೀತಭೀರ್ವೀತಸಂಕಲ್ಪೋ ರಾಮಪ್ರಣಯವಾರಣಃ .. 42..
 ವದ್ಧವರ್ಮಾ ಮಹೇಶ್ವಾನೋ ವಿರೂಢಃ ಸತ್ಯವಾಕ್ತಮಃ .
 ಸಮರ್ಪಣೀ ವಿಧೇಯಾತ್ಮಾ ವಿನೇತಾತ್ಮಾ ಕೃತುಪ್ರಿಯಃ .. 43..
 ಅಜಿನೀ ಬ್ರಹ್ಮಪಾತ್ರಿ ಚ ಕಮಂಡಲುಕರೋ ವಿಧಿಃ .
 ನಾನಾಕಲ್ಪಲತಾಕಲ್ಪೋ ನಾನಾಫಲವಿಭೂಷಣಃ .. 44..
 ಕಾಕಪಕ್ಷಪರಿಕ್ಷೇಪೀ ಚಂದ್ರವಕ್ತ್ರಃ ಸ್ಮಿತಾನನಃ .
 ಸುವರ್ಣವೇತ್ರಹಸ್ತಶ್ಚ ಅಜಿಹ್ಮೋ ಜಿಹ್ಮಗಾಪಹಃ .. 45..
 ಕಲ್ಪಾಂತವಾರಿಧಿಸ್ಥಾನೋ ಬೀಜರೂಪೋ ಮಹಾಂಕುರಃ .
 ರೇವತೀರಮಣೋ ದಕ್ಷೋ ವಾಭ್ರವೀ ಪ್ರಾಣವಲ್ಲಭಃ .. 46..
 ಕಾಮಪಾಲಃ ಸುಗೌರಾಂಗೋ ಹಲಭೃತ್ ಪರಮೋಲ್ಲಾಸಃ .
 ಕೃತ್ಸ್ನ ದುಃಖಪ್ರಶಮನೋ ವಿರಂಜಿಪ್ರಿಯದರ್ಶನಃ .. 47..
 ದರ್ಶನೀಯೋ ಮಹಾದರ್ಶೋ ಜಾನಕೀಪರಿಹಾಸದಃ .
 ಜಾನಕೋನರ್ಮಸಚಿವೋ ರಾಮಚಾರಿತ್ರವರ್ಧನಃ .. 48..
 ಲಕ್ಷ್ಮೀಸಹೋದರೋದಾರೋ ದಾರುಣಃ ಪ್ರಭುರೂರ್ಜಿತಃ .
 ಉರ್ಜಸ್ವಲೋ ಮಹಾಕಾಯಃ ಕಂಪನೋ ದಂಡಕಾಶ್ರಯಃ .. 49..
 ದ್ವೀಪಿಚರ್ಮಪರೀಧಾನೋ ದುಷ್ಟಕುಂಜರನಾಶನಃ .
 ಪುರಗ್ರಾಮಮಹಾರಣ್ಯವಟೀದ್ರುಮವಿಹಾರವಾನ್ .. 50..
 ನಿಶಾಚರೋ ಗುಪ್ತಚರೋ ದುಷ್ಟರಾಕ್ಷಸಮಾರಣಃ .
 ರಾತ್ರಿಂಜರಕುಲಚ್ಛೇತ್ತಾ ಧರ್ಮಮಾರ್ಗಪ್ರವರ್ತಕಃ .. 51..
 ಶೇಷಾವತಾರೋ ಭಗವಾನ್ ಭಂದೋಮೂತಿರ್ಮಹೋಜ್ಜ್ವಲಃ .
 ಅಹೃಷ್ಟೋ ಹೃಷ್ಟವೇದಾಂಗೋ ಭಾಷ್ಯಕಾರಃ ಪ್ರಭಾಷಣಃ .. 52..
 ಭಾಷ್ಯೋ ಭಾಷಣಕರ್ತಾ ಚ ಭಾಷಣೀಯಃ ಸುಭಾಷಣಃ .
 ಶಬ್ದಶಾಸ್ತ್ರಮಯೋ ದೇವಃ ಶಬ್ದಶಾಸ್ತ್ರಪ್ರವರ್ತಕಃ .. 53..
 ಶಬ್ದಶಾಸ್ತ್ರಾರ್ಥವಾದೀ ಚ ಶಬ್ದಜ್ಞಃ ಶಬ್ದನಾಗರಃ .
 ಶಬ್ದಪಾರಾಯಣಜ್ಞಾನಃ ಶಬ್ದಪಾರಾಯಣಪ್ರಿಯಃ .. 54..
 ಪ್ರಾತಿಶಾಖ್ಯೋ ಪ್ರಹರಣೋ ಗುಪ್ತವೇದಾರ್ಥಸೂಚಕಃ .
 ದೃಪ್ತವಿತ್ತೋ ದಾಶರಥಿಃ ಸ್ವಾಧೀನಃ ಕೇಲಿನಾಗರಃ .. 55..

ಗೃರಿಕಾದಿಮಹಾಧಾತುಮಂಡಿತಶ್ಚಿತ್ರವಿಗ್ರಹಃ .
 ಚಿತ್ರಕೂಟಾಲಯಸ್ಥಾಯೀ ಮಾಯೀ ವಿಪುಲವಿಗ್ರಹಃ .. 56..
 ಜರಾತಿಗೋ ಜರಾಹಂತಾ ಉರ್ಧ್ವರೇತಾ ಉದಾರಧೀಃ .
 ಮಾಯೂರಮಿತ್ರೋ ಮಾಯೂರೋ ಮನೋಜ್ಞಃ ಪ್ರಿಯದರ್ಶನಃ .. 57..
 ಮಧುರಾಪುರನಿರ್ಮಾತಾ ಕಾವೇರೀತಟವಾಸಕೃತ್ .
 ಕೃಷ್ಣಾತೀರಾಶ್ರಮಸ್ಥಾನೋ ಮುನಿವೇಶೋ ಮುನೀಶ್ವರಃ .. 58..
 ಮುನಿಗಮ್ಯೋ ಮುನೀಶಾನೋ ಭುವನತ್ರಯಭೂಷಣೇಃ .
 ಆತ್ಮಧ್ಯಾನಕರೋ ಧ್ಯಾತಾ ಪ್ರತ್ಯಕ್ಷಂಧ್ಯಾವಿಶಾರದಃ .. 59..
 ವಾನಪ್ರಸ್ಥಾಶ್ರಮಾನೇವ್ಯಃ ಸಂಹಿತೇಷು ಪ್ರತಾಪದೃಕಃ .
 ಉಷ್ಟೀಷವಾನ್ ಕಂಚುಕೀ ಚ ಕಟಿಬಂಧವಿಶಾರದಃ .. 60..
 ಮುಷ್ಟಿಕಪ್ರಾಣದಹನೋ ದ್ವಿವಿದಪ್ರಾಣಶೋಷಣಃ . (ಪ್ರಾನಹನನೋ)
 ಉಮಾಪತಿರುಮಾನಾಥ ಉಮಾನೇವನತತ್ಪರಃ .. 61..
 ವಾನರವ್ರಾತಮಧ್ಯಸ್ಥೋ ಜಾಂಬುವದ್ಗಣಸಸ್ತುತಃ .
 ಜಾಂಬುವದ್ಭಕ್ತಸುಖದೋ ಜಾಂಬುಜಾಂಬುಮತೀಸಖಃ .. 62..
 ಜಾಂಬುವದ್ಭಕ್ತಿವಶ್ಯಶ್ಚ ಜಾಂಬೂನದಪರಿಷ್ಕೃತಃ .
 ಕೋಟಿಕಲ್ಪಸ್ಮೃತಿವ್ಯಗ್ರೋ ವರಿಷ್ಠೋ ವರಣೀಯಭಾಃ .. 63..
 ಶ್ರೀರಾಮಚರಣೋತ್ಸಂಗಮಧ್ಯಲಾಲಿತಮಸ್ತಕಃ .
 ಸೀತಾಚರಣಸಂಸ್ಪರ್ಶವಿನೀತಾದ್ವಮಹಾಶ್ರಮಃ .. 64..
 ಸಮುದ್ರದ್ವೀಪಚಾರೀ ಚ ರಾಮಕೈಂಕರ್ಯಸಾಧಕಃ .
 ಕೇಶಪ್ರಸಾಧನಾಮರ್ಷೀ ಮಹಾವ್ರತಪರಾಯಣಃ .. 65..
 ರಜಸ್ವಲೋಽತಿಮಲಿನೋಽವಧೂತೋ ಧೂತಪಾತಕಃ .
 ಪೂತನಾಮಾ ಪವಿತ್ರಾಂಗೋ ಗಂಗಾಜಲಸುಪಾವನಃ .. 66..
 ಹಯಶೀರ್ಷಮಹಾಮಂತ್ರವಿಪಶ್ಚಿನ್ಮಂತ್ರಿಕೋತ್ತಮಃ .
 ವಿಷಜ್ವರನಿಹಂತಾ ಚ ಕಾಲಕೃತ್ಯಾವಿನಾಶನಃ .. 67..
 ಮದೋದ್ಧತೋ ಮಹಾಯಾನೋ ಕಾಲಿಂದೀಪಾತಭೇದನಃ .
 ಕಾಲಿಂದೀಭಯದಾತಾ ಚ ಖಟ್ಟಾಂಗೀ ಮುಖರೋಽನಲಃ .. 68..
 ತಾಲಾಂಕಃ ಕರ್ಮವಿಖ್ಯಾತಿರ್ಧರಿತ್ರೀಭರಧಾರಕಃ .
 ಮಣಿಮಾನ್ ಕೃತಿಮಾನ್ ದೀಪ್ತೋ ಬದ್ಧಕಕ್ಷೋ ಮಹಾತನುಃ .. 69..
 ಉತ್ತುಂಗೋ ಗಿರಿಸಂಸ್ಥಾನೋ ರಾಮಮಾಹಾತ್ಮ್ಯವರ್ಧನಃ .
 ಕೀರ್ತಿಮಾನ್ ಶ್ರುತೀರ್ತಿಶ್ಚ ಲಂಕಾವಿಜಯಮಂತ್ರದಃ .. 70..
 ಲಂಕಾಧಿನಾಥವಿಷಹೋ ವಿಭೀಷಣಗತಿಪ್ರದಃ .
 ಮಂದೋದರೀಕೃತಾಶ್ಚರ್ಯೋ ರಾಕ್ಷಸೀಶತಘಾತಕಃ .. 71..

ಕದಲೀವನನಿರ್ಮಾತಾ ದಕ್ಷಿಣಾಪಥಪಾವನಃ .
 ಕೃತಪ್ರತಿಜ್ಞೋ ಬಲವಾನ್ ಸುಶ್ರೀಃ ಸಂತೋಷಸಾಗರಃ .. 72..
 ಕಪರ್ದೀ ರುದ್ರದುರ್ದಶೋ ವಿರೂಪವದನಾಕೃತಿಃ .
 ರಣೋದ್ಧರೋ ರಣಪ್ರಶ್ನೀ ರಣಘಂಟಾವಲಂಬನಃ .. 73..
 ಕ್ಷುದ್ರಘಂಟಾನಾದಕಟಿಃ ಕಠಿನಾಂಗೋ ವಿಕಸ್ವರಃ .
 ವಜ್ರಸಾರಃ ಸಾರಧರಃ ಶಾರ್ಙ್ಗೋ ವರುಣಸಂಸ್ತುತಃ .. 74..
 ಸಮುದ್ರಲಂಘನೋದ್ಯೋಗೀ ರಾಮನಾಮಾನುಭಾವವಿತ್ .
 ಧರ್ಮಜುಷ್ಣೋ ಘೃಣಿಸ್ತ್ವಷ್ಟೋ ವರ್ಮೀ ವರ್ಮಭರಾಕುಲಃ .. 75..
 ಧರ್ಮಯಾಜೋ ಧರ್ಮದಕ್ಷೋ ಧರ್ಮಪಾರವಿಧಾನವಿತ್ .
 ರತ್ನವಸ್ತ್ರೋ ರತ್ನಧೌತ್ರೋ ರತ್ನಕೌಪೀನಧಾರಕಃ .. 76..
 ಲಕ್ಷ್ಮಣೋ ರಾಮಸರ್ವಸ್ವಂ ರಾಮಪ್ರಣಯವಿಹ್ವಲಃ .
 ಸಬಲೋಽಪಿ ಸುದಾಮಾಪಿ ಸುಸಖಾ ಮಧುಮಂಗಲಃ .. 77..
 ರಾಮರಾಸವಿನೋದಜ್ಞೋ ರಾಮರಾಸವಿಧಾನವಿತ್ .
 ರಾಮರಾಸಕೃತೋತ್ಸಾಹೋ ರಾಮರಾಸಸಹಾಯಾನ್ .. 78..
 ವಸಂತೋತ್ಸವನಿರ್ಮಾತಾ ಶರತ್ಕಾಲವಿಧಾಯಕಃ .
 ರಾಮಕೇಲೀಭರಾನಂದೀ ದೂರೋತ್ಸಾರಿತಕಂಟಕಃ .. 79..
 ಇತೀದಂ ತವ ಪುತ್ರಸ್ಯ ದ್ವಿತೀಯಸ್ಯ ಮಹಾತ್ಮನಃ .
 ಯಃ ಪಠೇನ್ನಾಮಸಾಹಸ್ರಂ ಸ ಯಾತಿ ಪರಮಂ ಪದಂ .. 80..
 ಪೀಡಾಯಾಂ ವಾಪಿ ಸಂಗ್ರಾಮೇ ಮಹಾಭಯ ಉಪಸ್ಥಿತೇ .
 ಯಃ ಪಠೇನ್ನಾಮಸಾಹಸ್ರಂ ಲಕ್ಷ್ಮಣಸ್ಯ ಮಹೌ ಮೇಧಯ .
 ಸ ಸದ್ಯಃ ಶುಭಮಾಪ್ನೋತಿ ಲಕ್ಷ್ಮಣಸ್ಯ ಪ್ರಸಾದತಃ .. 81..
 ಸರ್ವಾನ್ ದುರ್ಗಾನ್ ತರತ್ಯಾಶು ಲಕ್ಷ್ಮಣೇತ್ಯೇಕನಾಮತಃ .
 ದ್ವಿತೀಯನಾಮೋಜ್ವಾರೇಣ ದೇವಂ ವಶಯತಿ ಧ್ರುವಂ .. 82..
 ಪಠಿತ್ವಾ ನಾಮಸಾಹಸ್ರಂ ಶತಾವೃತ್ಯಾ ಸಮಾಹಿತಃ .
 ಪ್ರತಿನಾಮಾಹುತಿಂ ದತ್ವಾ ಕುಮಾರಾನ್ ಭೋಜಯೇದ್ವಶ .. 83..
 ಸರ್ವಾನ್ ಕಾಮಾನವಾಪ್ನೋತಿ ರಾಮಾನುಜಕೃಪಾವಶಾತ್ .
 ಲಕ್ಷ್ಮಣೇತಿ ತ್ರಿವರ್ಗಸ್ಯ ಮಹಿಮಾ ಕೇನ ವರ್ಣ್ಯತೇ .. 84..
 ಯಚ್ಛ್ರುತ್ವಾ ಜಾನಕೀಜಾನೇಹದಿ ಮೋದೋ ವಿವರ್ಧತೇ .
 ಯಥಾ ರಾಮಸ್ತಥಾ ಲಕ್ಷ್ಮೀರ್ಯಥಾ ಶ್ರೀರ್ಲಕ್ಷ್ಮಣಸ್ತಥಾ .. 85..
 ರಾಮದ್ವಯೋರ್ನ ಭೇದೋಽಸ್ತಿ ರಾಮಲಕ್ಷ್ಮಣಯೋಃ ಕ್ವಚಿತ್ .
 ಏಷ ತೇ ತನಯಃ ಸಾಕ್ಷಾದ್ವಾಮೇಣ ಸಹ ಸಂಗತಃ .. 86..

ಹರಿಷ್ಯತಿ ಭುವೋ ಭಾರಂ ಸ್ಥಾನೇ ಸ್ಥಾನೇ ವನೇ ವನೇ .
 ದ್ರಷ್ಟವ್ಯೋ ನಿಧಿರೇವಾಸೌ ಮಹಾಕೀರ್ತಿಪ್ರತಾಪಯೋಃ .. 87..
 ರಾಮೇಣ ಸಹಿತಃ ಕ್ರೀಡಾಂ ಬಹ್ವೀಂ ವಿಸ್ತಾರಯಿಷ್ಯತಿ . (ಬಾಹ್ವೀಂ)
 ರಾಮಸ್ಯ ಕೃತ್ವಾ ಸಾಹಾಯ್ಯಂ ಪ್ರಣಯಂ ಚಾರ್ಚಯಿಷ್ಯತಿ .. 88..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ
 ಲಕ್ಷ್ಮಣಸಹಸ್ರನಾಮಕಥನಂ ನಾಮ ಪಂಚದಶೋಽಧ್ಯಾಯಃ .. 15..
 88/589

016. ಬಾಲ್ಯವರ್ಣನಂ ನಾಮ ಷೋಡಶೋಽಧ್ಯಾಯಃ .

ವಸಿಷ್ಠ ಉವಾಚ .
 ಅಥಾಸ್ಯ ತೇ ತೃತೀಯಸ್ಯ ಕುಮಾರಸ್ಯಾಗ್ನಿವರ್ಚನಃ .
 ಶೃಣು ನಾಮಾನಿ ಭೂಮೀಶ ಪಾವನಾನಿ ಯುಗೇ ಯುಗೇ .. 1..
 ಭರಣೋ ಭರಣಾತ್ಮಾ ಚ ಭೂಭಾರಹರಣೋತ್ಕಟಃ .
 ಅಯೋಧ್ಯಾಪುರಭರ್ತಾ ಚ ಭರಣೀಯೋ ಭರಾವಹಃ .. 2..
 ಪ್ರದ್ಯುಮ್ನೋ ಮನ್ಮಥೋಽನಂಗೋ ವೀರಕರ್ಮಾ ನಿರಾಕುಲಃ .
 ಪುಷ್ಪಧನ್ವಾ ತ್ರಿಲೋಕೀಜಿಚ್ಛಂಬರಾರಿರ್ಮನೋಭವಃ .. 3..
 ಪರಪ್ರತಾಪನೋ ವಂಶಃ ಸರ್ವಾಶ್ಚರ್ಯನಿಕೇತನಃ .
 ಮೀನಕೇತುರ್ಮಹಾಮಾರಃ ಕಾಮಿನೀಜನರೋಷಣಃ .. 4..
 ಪೋಷಣಸ್ತೋಷಣಃ ಕ್ರೋಶೀ ದ್ವಾರಕಾಪುರಪಾಲಕಃ .
 ರಾಮವಿಶ್ಲೇಷಸಹನೋ ರಾಮವಿಶ್ಲೇಷಕಾತರಃ .. 5..
 ಕಂದರ್ಪೋ ದರ್ಪಹಾ ದರ್ಪೋ ದರ್ಪಣೋ ದರ್ಪನಾಶನಃ .
 ಅಯೋಧ್ಯಾಜನಸಂಸ್ನೇಹೋ ರಾಮವಿಶ್ಲೇಷವಾರಕಃ .. 6..
 ಶ್ರೀರಾಮ ಗಮನಾಕಾಂಕ್ಷೀ ಪ್ರಜಾದುರ್ಭಿಕ್ಷಪೋಷಕಃ .
 ಪ್ರಜಾದುಃಖಹರೋ ವೀರೋ ಧಾರ್ಮಿಕಃ ಪ್ರತಿಪಾಲಕಃ .. 7..
 ವಾಭ್ರವೀಪ್ರಾಣದಯಿತೋ ಮಾಂಡವೀಪ್ರಾಣವಲ್ಲಭಃ .
 ರಾಮತುಲ್ಯೋ ರಾಮಬಲೋ ರಾಮವತ್ಪ್ರಿಯಸಾಧಕಃ .. 8..
 ಕೈಕೇಯೀನೇತ್ರಸುಖದೋ ಮಹಾಸಾಮ್ರಾಜ್ಯಭಾಜನಃ .
 ರುಕ್ಮಿಣೀನೇತ್ರಸುಖದೋ ರುಕ್ಮಿಣೀಪ್ರೀತಿವರ್ಧನಃ .. 9..
 ತ್ಯಕ್ತರಾಜ್ಯೋ ರಾಮಗತಿರ್ವಿಷ್ಣುರ್ಭರತರೂಪಧೃಕ್ .
 ಅಥೋಚ್ಯಂತೇ ಚತುರ್ಥಸ್ಯ ನಾಮಾನಿ ತನಯಸ್ಯ ತೇ .. 10..
 ಶತ್ರುಘ್ನಃ ಶತ್ರುಹಂತಾ ಚ ಮಧುರಾಪುರಪಾಲಕಃ .
 ಶ್ರೀಮಾನ್ ಮಧುವನಾನಂದೀ ಮಧುಜಿಜ್ಞಯವರ್ಧನಃ .. 11..

ಚಾಪಹಸ್ತಃ ಕುಶಲಧೀರನಿರುದ್ಧೋಽಪ್ಯುಷಾಪತಿಃ .
 ಶ್ರುತಕೀರ್ತಿಪ್ರಿಯಾಕಾಂತಃ ಕಾಮಿನೀಜನವಲ್ಲಭಃ .. 12..
 ಚಿತ್ರ ಲೇಖಾಕೃತೋತ್ಸಾಹ ಉಷಾವರಣಕಾಮುಕಃ .
 ಪರಸದ್ಮಪ್ರವೇಶೀ ಚ ಪರಪತ್ತನದಾಹಕೃತ್ .. 13..
 ಪರದಾರಪ್ರಭೋಗೀ ಚ ವಾಣಾಸುರವಿರೋಧಕೃತ್ .
 ವಾಣಜಿದ್ ವಾಣದಹನೋ ಧರ್ಮಮೂರ್ತಿಃ ಸನಾತನಃ .. 14..
 ಏತಾನ್ಯನ್ಯಾನಿ ಚ ತಥಾ ನಾಮಾನಿ ತನಯಸ್ಯ ತೇ .
 ಚತ್ವಾರ ಏತೇ ಸದೃಶಾ ನಾಮ್ನಾ ಕೀರ್ತ್ಯಾ ಚ ಮೇಧಯಾ .. 15..
 ಅಹಮೇತದ್ವಿಜಾನಾಮಿ ಭವಾನ್ ಜ್ಞಾಸ್ಯಸಿ ಕಾಲತಃ .
 ಏತೇ ರವಿಕುಲೋತ್ತಂಸಾ ರಘುವಂಶವಿಭೂಷಣಾಃ .. 16..
 ಧರ್ಮಸಂಸ್ಥಾಪನಾರ್ಥಾಯಾವತರಂತಿ ಯುಗೇ ಯುಗೇ .
 ಏಷಾಂ ಪ್ರಭಾವಂ ಬ್ರಹ್ಮಾಪಿ ನ ಜಾನಾತಿ ಕುತೋಽಪರೇ .. 17..
 ರಾಮಸ್ಯೈವಾಖಿಲಾ ದೇಹಾಸ್ತತ್ತ್ವಾರ್ಯವಿಧಿತ್ಸಯಾ .
 ಅವತೀರ್ಣಸ್ಯ ಪೂರ್ಣಸ್ಯ ಪೂರ್ಣಬ್ರಹ್ಮಸ್ವರೂಪಿಣಃ .. 18..
 ರಾಮಃಚಂದ್ರಸ್ಯ ಸರ್ವೇಽಪಿ ಅವತಾರಾಃ ಸನಾತನಾಃ .
 ಏವಂ ನಾಮವಿಧಿಂ ಕೃತ್ವಾ ತೂಷ್ಟೀಂಭೂತೇ ಮಹಾಮುನೌ .. 19..
 ರಾಜಾ ದಶರಥಃ ಪ್ರಾದಾದ್ ದ್ವಿಜೇಭ್ಯಃ ಸುಮಹದ್ಧನಂ .
 ರಾಮನಾಮಮಹಾಕರ್ಮಣ್ಯಮರಾಃ ಸಕಲಾ ಅಪಿ .. 20..
 ಶೃಂಗಾರಿತಸ್ತ್ರೀಸಹಿತಾಃ ಸಮಾಜಗ್ನುರ್ಮುದಾ ಯುತಾಃ .
 ತೇಭ್ಯೋ ದಶರಥಃ ಪ್ರಾದಾದಲಂಕಾರಾನನೇಕಧಾ .. 21..
 ತೇ ಪ್ರೋಣಿತಾ ವಹುವಸನಾನ್ನಭೂಷಣೈಃ
 ಕೃತಾಶಿಷೋ ದಶರಥಭೂಪಸೂನುಷು .
 ಯಥಾಗತಂ ಪ್ರತಿಯಯುರಾತ್ಮನೋ ಗೃಹಾನ್
 ಮನೋರಥೈರ್ಬಹುಪರಿಪೂರಿತಾಂತರಾಃ .. 22..
 ತೇ ಜಾತನಾಮಾನ ಉದಾರರೋಚಿಷೋ
 ವರ್ದ್ಧಿಷ್ಟವಸ್ತುಲ್ಯವಯೋವಿಭಾವಿತಾಃ .
 ಧನುರ್ದರಾ ಬಾಲಕಕೇಲಿಕಾರಿಣೋ
 ಬಭುರ್ಯಥಾ ಕುಂಜರರಾಜಶಾವಕಾಃ .. 23..
 ದಿನೇ ದಿನೇ ಪೂರ್ಣಕಲಸ್ತು ರಾಮಃ
 ಪ್ರಭಾವಭೃದ್ ದಶರಥನೇತ್ರನಂದನಃ .
 ವ್ಯರೋಚತ ತ್ರಿಭುವನಶೋಕನಾಶನಃ
 ಶನೈಃ ಶನೈಃ ಕ್ಷಿತಿತಲರಿಜ್ಜ್ಞಣಾದಿಭಿಃ .. 24..

ಕೌಶಲ್ಯಾ ರಹಸಿ ತಮಿಂದುಶೋಭಿವಕ್ರಂ
 ಕ್ರೀಡಂತಂ ಕ್ಷಿತಿತಲರಿಂಗಣಾದಿರೀತ್ಯಾ .
 ಮಾಯೂರೀಃ ಸ್ವಶಿರಸಿ ಚಂದ್ರಿಕಾ ವಹಂತಂ
 ಸಂಪ್ರೇಕ್ಷ್ಯ ಪ್ರಸಭಮವಾಪ ದೃಷ್ಟಿಸೌಖ್ಯಂ .. 25..
 ರಾಜಾಪಿ ಪ್ರಣಯವಶೀಕೃತಾಂತರೋಽಭೂದ್
 ರಾಮಸ್ಯ ಸ್ಮಿತಸುಭಗಂ ಮುಖಂ ವಿಲೋಕ್ಯ .
 ರಿಂಗಂತಂ ಶಿಶುಕಮಜಾತಚೂಡಕೃತ್ತಂ
 ನೋ ಶೇಕುಃ ಸ್ವಮುಪ ವಿಲೋಕ್ಯ ಸಂವಿಭರ್ತುಂ .. 26..
 ಸುಂದರ್ಯೋ ನರನಗನಾಗದೇವಕನ್ಯಾ
 ದೃಗ್ಗೋಷಂ ಶಮಯಿತುಮಾತ್ತರಾಜಿಕಾಸ್ತಾಃ .
 ಚುಂಬಂತ್ಯೋ ರಹಸಿ ಮುಖಂ ರಘೂದ್ವಹಸ್ಯ
 ಶ್ಲಿಷ್ಯಂತ್ಯೋ ನವಘನಸುಂದರಂ ವಪುಶ್ಚ .. 27..
 ಭೂಯಸ್ಯೋಽನ್ತಃ ಪುರಮುಷಿತಾಶ್ಚಿರಾಯ ನಾರ್ಯೋ
 ರಾಮೇಂದ್ರಂ ಪ್ರಣಯವಶಾದ್ವಿಲೋಕಯಂತ್ಯಃ .
 ಆತ್ಮಾನಂ ಸಪದಿ ನ ಸಸ್ಮರುಃ ಸ್ವರೂಪಂ
 ಸೌಂದರ್ಯಾಮೃತರಸಸಾರಮಾಪಿಬಂತ್ಯಃ .. 28..
 ಕೌಶಲ್ಯಾ ಕೈಕೇಯೀ ಚೈವ ಸುಮಿತ್ರಾ ಚ ಹರೇರ್ಮುಖಂ .
 ವೀಕ್ಷ್ಯ ತೃಪ್ತಿಂ ನ ಚೈವಾಪ ವಿಧುಂ ಕುಮುದಿನೀ ಯಥಾ .. 29..
 ಸೋಽವ್ಯಕ್ತಕಲಯಾ ವಾಣ್ಯಾ ಬಂಧೂನಾಂ ನಾಮ ಸಂಗಿರನ್ .
 ವಿತತಾನ ಮುದಂ ಭೂರಿ ರಾಜ್ಞೋ ದಶರಥಸ್ಯ ಚ .. 30..
 ಬಾಲೋಽಪಿ ರಾಮಚಂದ್ರೋಽಭೂತ್ ಸ್ವಾನಾಂ ಮೋದಾಯ ಪುಷ್ಟಿವಾನ್ .
 ಭ್ರಾತೃಭಿರ್ವಯಸಾ ತುಲ್ಯೈರ್ಭೂಯಸೀಂ ಕಾಂತಿಮಾವಹನ್ .. 31..
 ಕಮನೀಯಂ ಕಿಶೋರಸ್ಯ ಶ್ಯಾಮಲಂ ಕೋಮಲಂ ವಪುಃ .
 ವಿಲೋಕ್ಯ ಮುದಮಾಜಗ್ಮುಸ್ತ್ರೈಲೋಕ್ಯಸ್ಥಾನವಾಸಿನಃ .. 32..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಬಾಲ್ಯವರ್ಣನಂ
 ನಾಮ ಷೋಡಶೋಽಧ್ಯಾಯಃ .. 16..

32/621

017. ಪೂತನಾವಧೋ ನಾಮ ಸಪ್ತದಶೋಽಧ್ಯಾಯಃ .

ಬ್ರಹ್ಮೋವಾಚ .

ಏತಸ್ಮಿನ್ನೇವ ಕಾಲೇ ತು ದೇವರ್ಷಿರ್ನಾರದೋ ಮುನಿಃ .

ರಾವಣಾಲಯಮಭ್ಯೇತ್ಯ ಶಶಂಸಾಮರಗೋಪಿತಂ .. 1..
 ದೇವಗುಪ್ತಂ ಪರಂ ತತ್ತ್ವಂ ರಹಸ್ಯಂ ನಾರದೋ ಮುನಿಃ .
 ಶಶಂಸಾಭ್ಯೇತ್ಯ ದೈತ್ಯಾಯ ದಶವಕ್ತ್ರಾಯ ಸಾಧ್ವಸಂ .. 2..
 ನಾರದ ಉವಾಚ .
 ಲಂಕೇಶ ವಿದಿತಂ ತೇಽಸ್ತಿ ಜಾತಸ್ತವ ನಿಷೂದನಃ .
 ದೇವಾನಾಂ ಪ್ರಾರ್ಥನೇನೈವ ಜಾಯಮಾನೋ ಯುಗೇ ಪುರಾ .. 3..
 ಪುರಾ ಹಿರಣ್ಯಕಶಿಪುಸ್ತ್ವಂ ಯೇನ ವಿನಿಪಾತಿತಃ .
 ಹಿರಣ್ಯಾಕ್ಷಸ್ತವ ಭ್ರಾತಾ ಸ ಜಾತಃ ಕುಂಭಕರ್ಣಕಃ .. 4..
 ಸ ಇದಾನೀಮಪಿ ತಥಾ ರಾಮಸ್ತವ ಶಿರೋಹರಃ .
 ಕ್ವಚಿಜ್ಞಾತೋಽಸ್ತಿ ಧರಣೌ ತ್ರಿದಶೈಃ ಪ್ರಾರ್ಥಿತೋ ಭೃಶಂ .. 5..
 ತತ್ಪ್ರತೀಕಾರಮತುಲಮಧುನೈವ ವಿಚಿಂತಯ .
 ನೋಚೇದ್ರಿಪೌ ಗತೇ ವೃದ್ಧಿಂ ಪಶ್ಚಾತ್ಸಮನುತಪ್ಸ್ಯಸಿ .. 6..
 ಏವಮುಕ್ತ್ವಾ ತು ದೇವರ್ಷೌ ನಾರದೇ ನಿರ್ಗತೇ ಗೃಹಾತ್ .
 ಚಕಂಪೇ ವೀರವಯೋಽಪಿ ರಾಕ್ಷಸೇಂದ್ರೋ ಮಹಾಬಲಃ .. 7..
 ಅಹೋ ಮಮ ಬಲಂ ದೇವೈರ್ಮರ್ಶಿತುಂ ನೈವ ಶಕ್ಯತೇ .
 ಸ್ವಯಂ ಬಲವಿಹೀನಾಸ್ತೇ ಬಲವಂತಂ ಗವೇಷಿಣಃ .. 8..
 ಸೋಽಹಂ ಶಿವಸ್ಯ ಚರಣೇ ಸ್ವಶಿರಾಂಸಿ ಧೃತ್ವಾ
 ತತ್ಪ್ರೀತಿಲಬ್ಧಬಲವೀರ್ಯ ಮಹಾವಿಭೂತಿಃ .
 ದೇವಾನ್ ನಯಾಮಿ ಸಹಸಾ ತ್ರಿದಿವಾದಧೋಽದ್ಯ
 ವಿಸ್ತಂಸಯನ್ ಸ್ವಪದತೋ ವಿತಥಪ್ರಭಾವಾನ್ .. 9..
 ಧರ್ಮಂ ಚ ಹನ್ಮಿ ಶಿವಪೂಜನತೋಽತಿರಿಕ್ತಂ
 ಸೋಽಪಿ ಸ್ವಮಾತ್ರಕೃತ ಏವ ಸುಖಾಯ ಮೇಽಸ್ತು .
 ನೋಚೇಚ್ಛಿವೋ ಯದರಿಷು ಪ್ರಣಯಂ ವಿದಧ್ಯಾತ್
 ತೇನ ಕ್ವಚಿನ್ಮಮ ಭವೇದ್ವಿಭವಸ್ಯ ಪಾತಃ .. 10..
 ವಿಷ್ಣುಸ್ತು ಧರ್ಮಸದನೋ ಮಮ ಕಿಂ ಕರಿಷ್ಯ
 ತ್ಯಜ್ಞಾತ ಏವ ನಿಗಮಾಗಮಧರ್ಮಭೇತ್ತುಃ .
 ಯೇ ವೈಷ್ಣವಾಸ್ತಿಜಗತಿ ದ್ವಿಷ ಏವ ತೇ ಮೇ
 ತೇಷಾಮಹಂ ಶಿವನಿಷೇವಣತೋಽಸ್ಮಿ ಜೇತಾ .. 11..
 ದಾಂಭಿಕಾ ಮೋಘಕರ್ಮಾಣೋ ವೃಥಾಲಾಪನಪಂಡಿತಾಃ .
 ವೈಷ್ಣವಾಸ್ತು ಮಯಾ ಕ್ಷೇಪ್ಯಾಸ್ತಯೀಧರ್ಮವಹಿರ್ಮುಖಾಃ .. 12..
 ಬ್ರಹ್ಮಲೋಕಾದ್ ಬಹಿಃ ಕಾರ್ಯೋ ಬ್ರಹ್ಮಾ ಚೇಂದ್ರಃ ಸ್ವಲೋಕತಃ .
 ಏವಮನ್ಯೇಽಪಿ ಸೂರ್ಯಾದ್ಯಾ ನಿರಾಕಾರ್ಯಾ ಮಯಾಧುನಾ .. 13..

ತೇಷಾಂ ಸ್ಥಾನಾನಿ ದಾಸೇಭ್ಯೋ ದಾಸ್ಯಾಮಿ ಸ್ವಾಧಿಕಾರತಃ .
 ತೇ ತತ್ರ ವಿಚರಿಷ್ಯಂತಿ ರಾಕ್ಷಸಾ ಮೇ ಮಹಾಬಲಾಃ .. 14..
 ಯತ್ರಾಮೀ ಸಂಸ್ಥಿತಾ ಯದ್ವನ್ಮಂದಿರೇ ಗ್ರಾಮಸೂಕರಾಃ .
 ಮದಾಜ್ಞಾಪಾಲನಪರಾನ್ ಕರಿಷ್ಯಾಮಿ ಭೃಶಂ ಸುರಾನ್ .. 15..
 ನ ಮೇ ಭುಜಬಲಂ ಸೋಢುಂ ವಿಷ್ಣುಃ ಸಂಪ್ರಭವಿಷ್ಯತಿ .
 ಇತಿಕೃತ್ವಾ ಮತಿಂ ಕ್ಕೂರಾಂ ಪೌಲಸ್ತ್ಯಃ ಕಾಲಚೋದಿತಃ .. 16..
 ಚಕಾರ ಭಗವದ್ವೇಷಂ ತದುಪಾಶ್ರಯಪೀಡನಃ .
 ದೇವಾಶ್ಚ ವಿದ್ರುತಾಸ್ತೇನ ಪ್ರಾಪ್ತಾ ದಶರಥಂ ನೃಪಂ .. 15..
 ಗುಪ್ತಭಾವೇನ ತಿಷ್ಠಂತಿ ಪ್ರಮೋದವನಮಧ್ಯಗಾಃ .
 ಕೇಚಿತ್ತಮೇವ ಶರಣಂ ರಾಕ್ಷಸೇಂದ್ರಮುಪಾಯಯುಃ .. 18..
 ಪರೇ ಗಿರಿದರೀಷ್ಟೇವ ನಿಲೀಯ ಕ್ವಚಿದಾಶ್ರಿತಾಃ .
 ಏವಂ ಶ್ರುತ್ವಾ ಮಹಾಕಷ್ಟಂ ರಾವಣಾಲ್ಲೋಕರಾವಣಾತ್ .. 19..
 ರಾಜಾ ದಶರಥೋಽಪ್ಯಾಸೀತ್ ಪುತ್ರರಕ್ಷಾಪರಾಯಣಃ .
 ರಾವಣೇನ ವಿಸೃಷ್ಟಾಶ್ಚ ರಾಕ್ಷಸಾ ಬ್ರಹ್ಮರಾಕ್ಷಸಾಃ .. 20..
 ಡಾಕಿನ್ಯಃ ಪೂತನಾದ್ಯಾಶ್ಚ ಕೂಷ್ಮಾಂಡಕುಣಪಾಸ್ತಥಾ .
 ಇತಸ್ತತೋ ಘಾತಯಂತೋ ವಿಚೇರುರ್ಧರಣೀತಲೇ .. 21..
 ರಾಜಾಪಿ ಭಯಸಂತ್ರಸ್ತಃ ಪುತ್ರಪ್ರಣಯಕಾತರಃ .
 ಧಾತ್ರೀಗೃಹೇ ಕುಮಾರಾಣಾಂ ಸನ್ನಿವೇಶಂ ಚಕಾರ ಸಃ .. 22..
 ಕೌಶಲ್ಯಾಂ ಚ ಸುಮಿತ್ರಾಂ ಚ ಕೈಕೇಯೀಂ ಚ ಸ್ವವೇಶ್ಮತಃ .
 ಸರಯ್ಯಾ ಅಪರೇ ಪಾರೇ ಗೋಪರಾಜಸ್ಯ ವೇಶ್ಮನಿ .
 ಸನ್ನಿವೇಶ್ಯ ದ್ವಿಜಾತಿಭ್ಯೋ ಬಾಲಸ್ವಸ್ತ್ಯಯನಂ ವ್ಯಧಾತ್ .. 23..
 ತೇ ಬಾಲಕಾಸ್ತತ್ರ ಗವೇಂದ್ರಧಾಮ
 ನೃಲಂಕೃತಾ ಹೇಮಮಯೈರ್ವಿಭೂಷಣೈಃ .
 ವಿಚೇರುರಾನಂದಿತಬಂಧುಲೋಚನಾಃ
 ಸ್ವರೂಪಸೌಂದರ್ಯಲಸತ್ಪ್ರತೀಕಾಃ .. 24..
 ಕದಾಚಿದೇಕಾ ಖಲು ರಾಕ್ಷಸೀ ಛಲಾದ್
 ವಿಧಾಯ ರೂಪಂ ಕಿಲ ಲೋಕವಂಚಕಂ .
 ಸಾಕ್ಷಾದಿವ ಶ್ರೀರಗಮನ್ನಿಹಂತುಂ
 ಯತ್ರಾಸ್ತಿ ರಾಮಃ ಖಲು ತತ್ರ ವೇಶ್ಮನಿ .. 25..
 ಸ ಗೋಪವಧ್ವಾ ಪಯಸಾ ಪ್ರಪಾಯಿತಃ
 ಶಂಶಾಯಿತೋ ಮೃದುಶಯನೇತಿ ಬಾಲಕಃ .
 ತೂರ್ಣಂ ತಯಾಗತ್ಯ ಜನೈರದೃಷ್ಟಯಾ

ಗೃಹೀತ ಏವ ಸ್ತನದಾನವಾಂಭಯಾ .. 26..
 ತಸ್ಯಾಃ ಸ್ತನೋತ್ಥಂ ವಿಷಹಂ ವಿಷಂ ಹರಿ
 ಗೃಹಣನ್ ಪ್ರಾಣೈಃ ಸಾಕಮಹ್ನಾಯ ದೇವಃ .
 ಪ್ರಾಣಾನ್ ಪಪೌ ಯೇನ ತದಾ ತಥಾ ವ್ಯಸುಃ
 ಪ್ರಕಾಶಯಾಮಾಸ ನಿಜಂ ಕಲೇವರಂ .. 27..
 ಗವ್ಯೂತಿಪಂಚಕಪದಂ ಯುಗಯೋಜನಾಂತ
 ವಿಕ್ಷಿಪ್ತಮಧ್ಯಮಿನಯೋಜನ ವಜ್ರಹಸ್ತಂ .
 ಸಂಚೂರ್ಣಯನ್ ಗಿರಿನಗಾಲಯಗೋವೃಜೌಘಾನ್
 ದೀರ್ಘಾರವೇಣ ನಿಪಪಾತ ಸುಘೋರರೂಪಂ .. 28..
 ತಸ್ಯಾಃ ಪತಂತ್ಯಾಃ ಶ್ವಸಿತಾನಲೋ ಮುಖಾ
 ನ್ನಿಯನ್ ಸುಘೋರೇಣ ರವೇಣ ನಿಯಯೌ .
 ವಪುಶ್ಚ ಸಂಚೂರ್ಣಿತಗೋವೃಜಾಂಗಣಂ
 ಪಪಾತ ಲೋಕೈಸ್ತದದೃಷ್ಟಪೂರ್ವಂ .. 29..
 ರವಂ ತಮಾಕರ್ಣ್ಯ ಜನಾ ದಧಾವಿರೇ
 ಖೇಲಂತಮಸ್ಯಾ ಉರಸಿ ವ್ಯಪಶ್ಯನ್ .
 ರಾಮಂ ನವೇಂದೀವರದಾಮಕೋಮಲಂ
 ಬಾಲಂ ಭಯಾವೇಗವಿವರ್ಜಿತಂ ತದಾ .. 30..
 ಸಹಸಾದಾಯ ಕೌಶಲ್ಯಾ ಮಾಂಗಲ್ಯಾ ಗೋಪಸುಂದರೀ .
 ಸವಿಕಂಪಾ ಪರಿಷ್ವಜ್ಯ ಪ್ರಾಪ್ತಪ್ರಾಣಮಿವಾಗ್ರಹೀತ್ .. 31..
 ಅಥಾಭ್ಯಧಾವದ್ಧಶರಥಭೂಪತಿರ್ಜವಾತ್
 ಸ್ವಮಂದಿರಾದ್ ಭಯಮಾಕರ್ಣ್ಯಾವರೋಧೇ .
 ರಾಮಂ ಸಮಾದಾಯ ಕರೇಣ ವಕ್ಷಸಿ
 ಜಘ್ನೌ ಶಿರಃ ಕಿಮಿದಮಿತಿ ವ್ಯಶೋಚಯತ್ .. 32..
 ಯಾ ರಾಕ್ಷಸೀ ಶೈಲದರೀವಿಲೋಚನಾ
 ಶುಷ್ಕಾಂಧು ನಾಭಿದ್ರುಮಚರಣಾಂಗುಲೀಗಣಾ .
 ವಿದೀರ್ಣವಕ್ರಾತಿಭಯಂ ಚಕಾರ
 ಕಥಂ ಶಿಶುರ್ವಕ್ಷಸಿ ನಾನಯಾ ಧೃತಃ .. 33..
 ರಾಜೋವಾಚ .
 ಅಹೋ ಇಯಂ ಬಹುಭಯದಾಯಿವಿಗ್ರಹಾ
 ಕ್ಷ ವಾ ಅಯಂ ಕ್ಷ ಚ ಖಲು ಮಾಮಕಃ ಶಿಶುಃ .
 ದಿಷ್ಟ್ವಾ ವಿಮುಕ್ತೋ ವಿಧಿನೈವ ಮೋಚಿತಃ
 ಪ್ರಾಣೋ ಯಥಾ ದೀನದೀನಸ್ಯ ದೀನಃ .. 34..

ತತಃ ಸ ಬ್ರಾಹ್ಮಣೈಃ ಸಾಕಮಕರೋತ್ ಸ್ವಸ್ತಿವಾಚನಂ .
 ದೇವಾನ್ ಸಂಪೂಜ್ಯ ವಿಧಿವದ್ಯುತ್ವಾಗ್ನಿ ಸ್ವಾಶಿಷೋಽವದನ್ .. 35..
 ಯನ್ಮೇ ವ್ರತಂ ಚ ದತ್ತಂ ಚ ಯನ್ಮೇ ದೇವಾಃ ಕೃತಾರ್ಚನಾಃ .
 ಯನ್ಮೇ ಪ್ರಸಾದಿತಾ ವಿಪ್ರಾಸ್ತೇನಾಯಂ ಜೀವತಾಚ್ಛಿಶುಃ .. 36..
 ಯನ್ಮೇ ಭಾಗ್ಯಂ ತಥಾಯುಶ್ಚ ಯನ್ಮೇ ಪುಣ್ಯಂ ಸನಾತನಂ .
 ಯನ್ಮೇ ತಮಃ ಪರಂ ಕಿಂಚಿತ್ತೇನಾಯಂ ಜೀವಿ (ವ?)ತಾಚ್ಛಿಶುಃ .. 37..
 ಯನ್ಮೇ ಶುಭಾಶಿಷಃ ಪ್ರಾದಾತ್ ಪ್ರಾಜಾಪತ್ಯೋ ಮಹಾಮುನಿಃ .
 ಯಾಜ್ಞವಲ್ಕ್ಯಶ್ಚ ಭಗವಾಸ್ತೇನಾಸೌ ಜೀವಿ (ವ?)ತಾಚ್ಛಿಶುಃ .. 38..
 ಚಿರಂ ಜೀವತು ಮೇ ಬಾಲೋ ಬಂಧುಭಿರ್ಭ್ರಾತೃಭಿಃ ಸಹ .
 ದೇವತಾನಾಂ ಪ್ರಸಾದೇನ ಮುನೀನಾಂ ಚ ವಿಶೇಷತಃ .. 39..
 ಮಾಂಗಲ್ಯಾದ್ಯಾ ಮಹಾಗೋಪ್ಯಃ ಕೌಶಲ್ಯಾದ್ಯಶ್ಚ ಮಾತರಃ .
 ಪಿತುರ್ಹಸ್ತಾತ್ ಸಮಾದಾಯ ಪ್ರಾಯುಂಜನ್ ಸತ್ಯಮಾಶಿಷಃ .. 40..
 ಗೋವಿಂದಃ ಪಾತು ತೇ ಶೀರ್ಷಂ ದೃಶೌ ಪಾತು ಚತುರ್ಭುಜಃ .
 ಕರ್ಣೌ ದಾಮೋದರಃ ಪಾತು ನಾಸಿಕೇ ಪುರುಷೋತ್ತಮಃ .. 41..
 ಓಷ್ಠೌ ಚ ಪಾತು ಗೋವಿಂದಶ್ಚಿಬುಕೇ ದೇವಕೇಸುತಃ .
 ಕರೌ ಚ ಪಾತು ವೈಕುಂಠೋ ವಕ್ಷಃ ಪಾತು ಗದಾಗ್ರಜಃ .. 42..
 ಕುಕ್ಷಿ ಪಾತು ಸದಾ ವಿಷ್ಣುರ್ನಾಭಿಂ ಪಾತು ಸದಾ ಹರಿಃ .
 ಪಾದೌ ಸಹಸ್ತಪಾತ್ ಪಾತು ಪಾತು ಪಾದಾಂಗುಲೀರ್ವಿಭುಃ .. 43..
 ಶ್ರೀಶಃ ಪಾದತಲಂ ಪಾತು ಸರ್ವತಃ ಪಾತು ಕಂಸಹಾ .
 ಇತಿ ರಾಮಕುಮಾರಸ್ಯ ಪ್ರಯುಂಜಾನಾಃ ಶುಭಾಶಿಷಃ ..
 ಮುಹುಃ ಸಂಭಾವಯಾಮಾಸುರ್ಗೋಪಾ ಗೋಪ್ಯಶ್ಚ ಮಾತರಃ .. 44..
 ಅಹೋ ಇಯಂ ಕ್ರೂರಮರ್ತಿನಿಜೈನಸಾ
 ಮೃತಾ ವಿಧಾತ್ಯೈವ ಪರಾಪಕಾರಿಣೀ .
 ಅಸ್ಮದ್ಭಗೈರೇವ ಚಿರಂ ರಘುಪ್ರಿಯೋ
 ರಾಮಃ ಸದಾ ಮೋದಮಾನಃ ಸ್ವಲೀಕೇ .. 45..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಪೂತನಾವಧೋ
 ನಾಮ ಸಪ್ತದಶೋಽಧ್ಯಾಯಃ .. 17..

45/666

018. ರಾಮಬಾಲಚರಿತ್ರವರ್ಣನಂ ನಾಮಾಷ್ಟಾದಶೋಽಧ್ಯಾಯಃ .
 ಬ್ರಹ್ಮೋವಾಚ .

ಅಪರೇದ್ಯಶ್ಚ ಮಾಂಗಲ್ಯಾ ಯಾಪಯಿತ್ವಾ ಸ್ತನೋದ್ಭವಂ .
 ನಿಧಾಯ ದಂತಖಟ್ಟಾಯಾಂ ರಾಮಮಸ್ವಾಪಯಚ್ಛಿಶುಂ .. 1..
 ತತ್ರ ಕಶ್ಚಿನ್ನಹಾಘೋರೋ ವಿಕಟಾಖ್ಯೋ ಮಹಾಸುರಃ .
 ಇಯಾಯ ಖಟ್ಟಾಮಾವಿಶ್ಯ ಸ್ಥಿತೋ ರಾಮಜಯಾಶಯಾ .. 2..
 ತಂ ಪ್ರಭುಃ ಸಹಸಾ ಜ್ಞಾತ್ವಾ ಕಾಮರೂಪಂ ಮಹಾಸುರಂ .
 ಚೂರ್ಣಯಾಮಾಸ ಸ್ವಾಂಗಸ್ಯ ಭಾರೇಣ ಭಗವಾನ್ ಪ್ರಭುಃ .. 3..
 ಸಂಚೂರ್ಣಿತೇ ರಾಮಶರೀರಭಾರೈ
 ವ್ಯಭಜ್ಯತಾಸೌ ಖಲು ಖಟ್ಟಾಂಗಸಂಘೈಃ .
 ಸ ಆರವೋ ವ್ಯಾಪ್ಯ ದಿಶೋ ನಭಶ್ಚ
 ಪ್ರಭೂತವಾಂಸ್ತತ್ರ ಯಥಾ ಯಯುರ್ಜನಾಃ .. 4..
 ಖಟ್ಟಾಂಗಸಂಗಂ (ಜ್ಞಂ ?) ಪ್ರವಿಲೋಕ್ಯ ಚೂರ್ಣಿತಂ
 ಜನಾಃ ಪರಂ ವಿಸ್ಮಯಮಾಯಯುರ್ಹದಿ .
 ತತ್ರಾಭವನ್ ಸಾಕ್ಷಿಣಃ ಕೇಽಪಿ ಬಾಲಾ
 ಅನೇನ ಖಟ್ಟೇಯಮಹೋ ವಿಚೂರ್ಣಿತಾ .. 5..
 ತದ್ಬಾಲಭಾಷಿತಂ ಮತ್ವಾ ನೈವ ಶ್ರದ್ಧಧಿರೇ ಜನಾಃ .
 ಇತ್ಯೇವಂ ವಿಕಟೋ ನಾಮ ಚೂರ್ಣಿತಃ ಸ ಮಹಾಸುರಃ .
 ರಾಮೇಣ ಬಾಲರೂಪೇಣ ರಿಂಗತಾ ಗೋಕುಲಾಜ್ಞಾಣೇ .. 6..
 ಅಥಾನ್ಯೇದ್ಯುರುಪಾಯಾತೋ ವಾತ್ಸಾರೂಪೋ ಮಹಾಸುರಃ .
 ಭೂತಲಂ ಸ್ವಸ್ತಲಂ ಚೈವ ಕುರ್ವನ್ ತಿಮಿರಸಂಕುಲಂ .. 7..
 ಪ್ರಚಂಡವೇಗಾರವಚೂರ್ಣಿತಾಂತ
 ಸೃಣೋಚ್ಚಯಂ ಭೂರಿ ಸಮುತ್ಕ್ಲಿಪನ್ನಿತಃ .
 ಅತೀವ ವಾತ್ಸಾರೂಪಯಕಾಮವಿಗ್ರಹಃ
 ಕಠೋರರಾವಃ ಪ್ರಸಭಂ ಸಮಾಯಯೌ .. 8..
 ಸುದುಃಸಹಾಪೂರಿತಶರ್ಕರಾಭರೋ
 ವಿಲೋಪಿತಾಶೇಷಜನೇಕ್ಷಣಕ್ರಿಯಃ .
 ದುರಂತಪಾಂಶುಪ್ರಕರಪ್ರವರ್ಷಣೋ
 ಗವೇಂದ್ರಧಾಮಾಕುಲಮಾತನೋತ್ತರಾಂ .. 9..
 ತಸ್ಮಿನ್ ಕ್ಷಣೇ ತು ಮಾಂಗಲ್ಯಾ ಕೌಶಲ್ಯಾ ಚಾಂಕಸಂಸ್ಥಿತಂ .
 ರಾಮಂ ಕೃತಮಹಾಭಾರಂ ನೃವೇಶಯದಿಲಾತಲಂ .. 10..
 ತಂ ದಾನವೋ ಬಹುತರ ವೇಗವತ್ತಯಾ
 ರಾಮಂ ಸಮಾದಾಯ ನಭಃ ಸಮಾಸ್ಥಿತಃ .
 ತಾವತ್ ಪ್ರಸೂರ್ಬಾಲಮಪಶ್ಯತೀ ಸ್ಥಲೇ

ಚಕಾರ ಹಾ ಕ್ರಂದಮಲಬ್ಧಜೀವಿತಾ .. 11..
 ರಾಮೋಽಪಿ ನಭಸಾ ಯಾಂತಂ ವಾತ್ಯಾಸುರಮಕಾರಣಂ .
 ಆತ್ಮಾಪಹಾರಿಣಂ ಮತ್ವಾ ದೃಢಂ ದಧ್ರೇ ಕೃಕಾಟಿಕಾಂ .. 12..
 ಸ ರಾಮಹಸ್ತಾಗ್ರನಿಬದ್ಧಘಾಟಾ
 ನಿರ್ಮುಕ್ತಜೀವೋ ಭೃಶಪೀಡಯಾಹತಃ .
 ತತ್ತ್ಯಾಜ ದೇಹಂ ವಿಕಟಂ ಮಹೀತಲೇ
 ಮಹಾಶಿಲಾಪಾತವಿಶೇಷಚೂರ್ಣಿತಂ .. 13..
 ತಸ್ಮಿನ್ ರಿಪೋರುರಸಿ ಪಪಾತ ರಾಘವಃ
 ಸಂಚೂರ್ಣಯನ್ನಿಜವಪುಷೋ ಭರೇಣ ತಂ .
 ಆಗತ್ಯ ವ್ರಜಸುದೃಶೋ ಗ್ರಹೀಷುರೇನಂ
 ಭಾಗ್ಯೇನ ದ್ಯುತಲಗತಂ ವ್ಯುಪಾಗತಂ ಚ .. 14..
 ಕೌಶಲ್ಯಯಾ ಭೂರಿ ಸಕಂಪಯಾ ಮುಹುಃ
 ಸ್ವಾಂಕೇ ಸಮಾರೋಪ್ಯ ಭೃಶಂ ಸ ಲಾಲಿತಃ .
 ಮಾಂಗಲ್ಯಯಾಗತ್ಯ ಚಿರಂ ಗೃಹೀತಃ
 ಶಿರಸ್ಸುಪಾಘ್ರಾಯ ಮುಖೇನ ಚುಂಬಿತಃ .. 15..
 ಏವಂ ಬಹವ ಉತ್ಪಾತಾ ಆಸನ್ ಗೋಪೀಂದ್ರಗೋಕುಲೇ .
 ರಾವಣಸ್ಯಾಜ್ಞಯಾ ನಿತ್ಯಂ ಚರದ್ವಿಘೋರರಾಕ್ಷಸೈಃ .. 16..
 ತತಸ್ತೇ ಮಂತ್ರಣಾಂ ಚಕ್ರುರ್ಗೋಪಾಲಾಃ ಸುಖಿತಾದಯಃ .
 ರಾಜ್ಞೋ ದಶರಥಸ್ಯಾಗ್ರೇ ನಿಬದ್ಧಾಂಜಲಯೋಽಖಿಲಾಃ .. 17..
 ಗೋಪಾ ಊಚುಃ .
 ರಾಜನ್ನತ್ರ ಮಹೋತ್ಪಾತಾ ದೃಶ್ಯಂತೇ ಪ್ರತಿವಾಸರಂ .
 ಭಾಗ್ಯೇನ ಜೀವಿತಾ ಬಾಲಾಃ ಪ್ರಾಣಾದಪ್ಯಧಿಕಾ ಅಮೀ .. 18..
 ಸಾ ರಾಕ್ಷಸೀ ಮಾನುಷಘೋರದರ್ಶನಾ
 ಸಮಾಗತಾ ಬಾಲಕಾನಾಂ ಜಿಘಾಂಸಯಾ .
 ದಿಷ್ಟ್ಯಾ ಮೃತಾ ಸಾ ರವಿವಂಶಜಾನಾಂ
 ಪುಣ್ಯಪ್ರಭಾವೇನ ಮಹೀಯಸೈವ .. 19..
 ತತಃ ಪರಂ ಸಾತಿಕರೋರಖಟ್ಟಾ
 ಸ್ವಯಂ ವ್ಯಶೀರ್ಯತ್ ಪಾಪರೂಪಾ ಪರೇಷಾಂ .
 ತಸ್ಯಾಂಶಯಾ ನೋ ನೃಪ ರಾಮಚಂದ್ರೋ
 ಭಾಗ್ಯೇನ ಲಬ್ಧೋ ವ್ರಜವಾಸಿನಾಂ ನಃ .. 20..
 ತತಃ ಸ ವಾತ್ಯಾಸುರ ಉಜ್ಜಹಾರ
 ರಾಮಂ ಧರಣ್ಯಾಂ ನಿಹಿತಂ ಜನನ್ಯಾ .

ಸ ಏವ ಯಾತೋ ಯಮಸಾದನಂ ಖಲೋ
 ಬಾಲಸ್ತಾವತ್ ಕ್ಲೇಶಭರಾದ್ ವಿಮುಕ್ತಃ .. 21..
 ಏಕದಾಸ್ಯ ಪದಸ್ಪೃಷ್ಟೌ ಶಾಖಿನೌ ಗಗನಸ್ಪೃಶೌ .
 ಸ್ವಯಂ ನಿಪತಿತೌ ಭೂಮ್ಯಾಂ ಕಿಂಚಿದ್ಗೂರೇಽಯಮತ್ಯಗಾತ್ .. 22..
 ಇತ್ಯೇವಮಸ್ಮದ್ಭಾಗ್ಯೇನ ತ್ವತ್ಪೂರ್ವಸುಕೃತೇನ ಚ .
 ಚಿರಂ ಜೀವತಿ ರಾಮೋಽಸೌ ಪರಂ ಚಿಂತಾಕುಲಾ ವಯಂ .. 23..
 ಜಾನೀಮಹೇಽಮೀ ರಮಣಾ ನಿಜಾಂಶ
 ವಿನಿರ್ಮಿತಕೋಟಿಬ್ರಹ್ಮಾಂಡನಾಥಾಃ .
 ತಥಾಪಿ ಭೂಪಾಲ ಸುರಕ್ಷಣೀಯಾಃ
 ಸರ್ವಸ್ವಭೂತಾ ಭವತೋ ನೋ ವಿಶೇಷಾತ್ .. 24..
 ಪಶ್ಯಂತ್ಯ ಏತಾನ್ ವನಿತಾ ವ್ರಜೌಕಸಾಂ
 ಜೀವಂತಿ ಮೀನಾಃ ಸಲಿಲಾಂತರೇ ಯಥಾ .
 ಗಾಯಂತ್ಯ ಏತಾನ್ ಮಧುರಸ್ವನೇನ
 ದಿವಾನಿಶಂ ಬಿಭ್ರತಿ ಮಾನಸೇ ಮುದಂ .. 25..
 ರಾಜೋವಾಚ .
 ಜಾನೀಮಹೇ ಮಹೋತ್ಪಾತಾನ್ ತದತ್ಯೈವ ವಿಧೀಯತಾಂ .
 ಸರಯ್ಯಾಃ ಪುರತಃ ಪಾರೇ ವಿಶಾಲಂ ಕಾಮಿಕಾವನಂ .. 26..
 ತತ್ರ ನಿಶ್ಚೀಯತಾಂ ಗೋಪಾ ಭವದ್ಭಿರ್ವಸತಿನಿಜಾ .
 ನೀಯತಾಂ ಗೋಧನಾನ್ಯಗ್ರೇ ಪಶ್ಚಾನ್ನಿರ್ಗಮ್ಯತಾಂ ಜವಾತ್ .. 27..
 ಸ್ವಾನ್ ಸ್ವಾನ್ ದಾರಾನ್ ಸಮಾದಾಯ ಶಕಟೈರನುಡುದ್ಯುತೈಃ .
 ಏವಂ ಬುದ್ಧ್ವಾ ಮತಂ ರಾಜ್ಞೋ ಗೋಪಾ ಗೋಪ್ಯಃ ಸಗೋಧನಾಃ .. 28..
 ಗೋಕುಲೇಂದ್ರಂ ಪುರಸ್ಕೃತ್ಯ ಪ್ರಯಯುಃ ಕಾಮಿಕಾವನಂ .
 ಯತ್ರ ಸಂದೀಪನಂ ನಾಮ ವನಾನಾಮುತ್ತಮಂ ವನಂ .. 29..
 ಸೌಗಂಧಿಕೋ ನಾಮ ಗಿರಿರ್ಮಹಾರತ್ನವಿಭೂಷಿತಃ .
 ಯತ್ರಾಸನೇ ಮಹಾರಮ್ಯಾಃ ಕತಿಶೋ ರತ್ನವಾಪಿಕಾಃ .. 30..
 ಸರಯೂಜಲಕಲ್ಲೋಲತಲಸ್ತೋತವಿಭಾವಿತಾಃ .
 ಕದಂಬಕಾನನಂ ಯತ್ರ ಸರ್ವರ್ತುಕುಸುಮಾನ್ವಿತಂ .. 31..
 ಯತ್ರ ವೃಕ್ಷಾಃ ಸದಾನಮ್ರಾಃ ಪಕ್ಷಾಮೃತಫಲಾನ್ವಿತಾಃ .
 ತತ್ರಾವಾಸಂ ಚಕಾರೋಚ್ಛ್ರಾ ರಾಜಾಪಿ ಸ್ವಯಮಾದರಾತ್ ..
 ಧಾತ್ರೀಗೃಹೇ ಕುಮಾರಾಣಾಂ ವರ್ಧತಾಂ ಸುಖಕಾಮ್ಯಯಾ .. 32..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮಬಾಲಚರಿತ್ರವರ್ಣನಂ
 ನಾಮ ಅಷ್ಟಾದಶೋಽಧ್ಯಾಯಃ .. 18..

019. ವಿಶ್ವರೂಪದರ್ಶನಂ ನಾಮ ಏಕೋನವಿಂಶೋಧ್ಯಾಯಃ .

ತೇ ತತ್ರ ನಿತ್ಯಂ ಪರಿವರ್ಧಮಾನಾಃ
 ಸ್ವಗಾತ್ರಲಕ್ಷ್ಮೀಂ ಪುಪುಷುಃ ಕುಮಾರಾಃ .
 ಸಂಜಾತದಂತಾಃ ಸ್ಮಿತವಕ್ತ್ರಚಂದ್ರಾಃ
 ಶ್ರಿಯಾ ಜನಾನಾಂ ಹೃದಯಂ ಹರಂತಃ .. 1..
 ಧಾತ್ರೀಕರಾಂಗುಲಿಭರೇಣ ವಿತಿಷ್ಠಮಾನಾ
 ಭೂಯೋ ರಣಚ್ಚರಣನೂಪುರಜಾತಹರ್ಷಾಃ .
 ಮಧ್ಯಾಂಗಕಿಂಕಣಿಕಯಾ ಕೃತಭೂರಿನ್ಯತ್ಯಾಃ
 ಸ್ವಾನಾಂ ಮುದಂ ವ್ಯಧುರುದಾರಗುಣಾಭಿರಾಮಾಃ .. 2..
 ಗೋಪಾಲಬಾಲನಿವಹೇಷು ವಿರಾಜಮಾನಾಃ
 ಸದ್ರತ್ನದಂಡಭರರಮ್ಯಕಟಾಶ್ಚರಂತಃ .
 ಗೋಪಾಂಗಣೇಷು ನವನೀತಕರಾಡ್ಯಹಸ್ತಾಃ
 ಶ್ರೀರಾಮಲಕ್ಷ್ಮಣಮುಖಾಃ ಶಿಶವೋ ವಿರೇಜುಃ .. 3..
 ರಾಮಃ ಸಲಕ್ಷ್ಮಣಸ್ತತ್ರ ವಿಚರನ್ ವ್ರಜವೀಧಿಷು .
 ಗೋಪಾಲಬಾಲಕೈಃ ಸಾಕಂ ಚಿಕ್ರೀಡೇ ಬಹುಧಾ ಪ್ರಭುಃ .. 4..
 ಕ್ವಚಿದ್ ವತ್ಸಾನ್ ಸಮಾದಾಯ ಧಾವಮಾನೋ ವ್ರಜಾಂಗಣೇ .
 ಕ್ವಚಿನ್ಮಯೂರಶಿಶುಭಿಃ ಪರಿವಾರಿತವಿಗ್ರಹಃ .. 5..
 ಕ್ವಚಿದ್ಧಂಸೈಶ್ಚ ಕಾದಂಬೈಃ ಕಾರಂಡವಕುಲೈಸ್ತಥಾ .
 ಚಟಕೈಶ್ಚ ಕಪೋತೈಶ್ಚ ಚಿಕ್ರೀಡೇ ಗೋಕುಲೇ ಚರನ್ .. 6..
 ಸ ಗೋಕುಲವರಸ್ತ್ರೀಣಾಂ ಹೃದಯಾನಿ ಪ್ರಮೋದಯನ್ .
 ಬಾಲಕೇಲಿಂ ಚಕಾರೋಚ್ಚೈರ್ಮೋಹಯನ್ ಗೋಪಕನ್ಯಕಾಃ .. 7..
 ಕಸ್ತೂರಿತಲಕವಿರಾಜಿಭಾಲದೇಶೋ
 ಮುಕ್ತಾಸ್ತೃಜ್ಞನಿಗಲ ಚಾರುಕಂಠಹಾರಃ .
 ನಾಸಾಗ್ರೇ ಪೃಥುಗಜಮೌಕ್ತಿಕಂ ದಧಾನೋ
 ಬಿಭ್ರಾಣಃ ಕರಕಮಲೇನ ಮಂಜುವೇಣುಂ .. 8..
 ಚೂಡಾಲಃ ಕರಯುಗಹೇಮಕಂಕಣಶ್ರೀಃ
 ಶ್ರೀಖಂಡದ್ರವಮಕರೀವಿರೋಚಿಗಾತ್ರಃ .
 ಗೋಪಾಲೇ ಮನಸಿ ವಿವರ್ಧಯನ್ ಮನೋಜಂ
 ಕುರ್ವಾಣೋ ದಧಿನವನೀತಚೌರ್ಯಲೀಲಾಂ .. 9..

ಗೃಹೇ ಗೃಹೇ ವಿಶನ್ ರಾಮೋ ವಿಚರನ್ ಬಾಲಕೈಃ ಸಹ .
 ಮಾಂಗಲ್ಯಾಂ ಜೈವ ಕೌಶಲ್ಯಾಂ ಸಮುಪಾಲಂಭಯಜ್ಞನೈಃ .. 10..
 ತಾ ಗೋಪಕನ್ಯಾಃ ಸ್ಮರಬಾಣವಿದ್ಧಾ
 ರಾಮೇಣ ವಿಸ್ತಂಸಯತಾ ಮನಾಂಸಿ .
 ಸಮಾಯಯುಃ ಕಾಂತವಿಲೋಕನಾರ್ಥ
 ಗೃಹಾನುಪಾಲಂಭಮಿಷೇಣ ಲುಬ್ಧಾಃ .. 11..
 ಗೋಪ್ಯ ಊಚುಃ .
 ಹೇ ಮಾಂಗಲ್ಯೇ ಗವೇಂದ್ರಗೇಹಿನಿ ಹೇ ಕೌಶಲ್ಯೇ ದಶರಥಮಹಿಷಿ .
 ತವ ತನಯಾ ಅನಯಾಶ್ಚತ್ವಾರಸ್ತೇಷಾಮೇಷ ಸುಧೂರ್ತೋ ರಾಮಃ .. 12..
 ಕೃತ್ವಾ ಬಹು ನವನೀತಸ್ತೇಯಂ ಭೋಜಯತಿ ಕಪೀನ್ ಶಿಶೂಂಶ್ಚ ಶಶ್ವತ್ .
 ದೃಷ್ಟಃ ಸಪದಿ ಪಲಾಯತಿ ಬಾಲ್ಯೈಃ ಪುನರಾಯಾತಿ ಚ ಗಾಲೀಂ ದತ್ತೇ .. 13..
 ವ್ಯಾಕುಲಯತಿ ಕುಲವನಿತಾ ಶಶ್ವ ತ್ಸುಖಮವಗುಂಠನಪಿಹಿತಂ ಪಶ್ಯನ್ .
 ಆಕರ್ಷತ್ಯಧುನೈವ ವಿಲಜ್ಞೋ ಗೋಕುಲಕನ್ಯಾತರುವಸನಾನಿ .. 14..
 ಉಕ್ತಃ ಕಿಮಪಿ ಪಲಾಯತಿ ದೂರೇ ಸಾಕ್ಷಾತ್ ಕಾಮ ಇವಾತಿಜಿಘಾಂಸುಃ .
 ಖೇದಯತಿ ಮುಹುರತಿ ವಿಪುಲಶ್ರೋಣೀಃ ಕುರ್ವನ್ ಸಂತತಮಲಮಪರಾಧಂ ..
 15..
 ಹಸತಿ ಚ ಹಾಸಯತೇ ಚ ಶಿಶುಭ್ಯಃ ಕುರುತೇ ವಿಗ್ನಾಃ ಗೋಕುಲರಾಮಾಃ .
 ಕಿಮಪಿ ಚ ವಕ್ತುಂ ನ ಪಾರಯಾಮಃ ಶಿಕ್ಷಯ ಮಾತರ್ನನು ನಿಜಬಾಲಂ .. 16..
 ಏಷ ಸ ಲಕ್ಷ್ಮಣಮಪಿ ಶಿಕ್ಷಯತಿ ಸಾಧುಮಿಮಂ ಸ್ವಸಮಂ ಚ ಚಿಕೀರ್ಷುಃ .
 ಬಹಿರಂತಶ್ಚ ವಿಜಿತ್ಯ ಸಮಸ್ತಂ ಯಥಾರ್ಥನಾಮಾ ರಾಜತಿ ರಾಮಃ .. 17..
 ಸ್ಫೋಟಯತಿ ಪ್ರಸಭಂ ದಧಿಭಾಂಡಂ ವಿಗುಣೇಭವತಿ ನಿವಾರಿತ ಏಷಃ .
 ಏವಮಾದಿ ವಚನಾನಿ ವದಂತ್ಯಃ ಕಾಂತವಿಲೋಕನಪೂರಿತಕಾಮಾಃ .
 ಜಗ್ಮುರಾತ್ಮಸದನಾನಿ ತರುಣ್ಯ ಸ್ತಮೇವ ಸತತಂ ಭಾವಯಮಾನಾಃ .. 18..
 ಕದಾಚಿದ್ ಬಾಲಕೈಃ ಸಾಕಂ ಕ್ರೀಡನ್ ರಾಮೋ ವ್ರಜಾಂಗಣೇ .
 ವರ್ಜಿತೋಽಪಿ ಜನನ್ಯಾಃ ಸದ ಕುಪಥ್ಯಂ ಬದರೀಫಲಂ .. 19..
 ಬಾಲ್ಯೇನಿವೇದಿತಾ ಮಾತಾ ತರ್ಜಯಾಮಾಸ ತಂ ಶಿಶುಂ .
 ಸ ತರ್ಜಿತೋ ಜನನ್ಯಾ ಚ ಪ್ರಹಸಂಸ್ತಾಮುವಾಚ ಹ .. 20..
 ರಾಮ ಉವಾಚ .
 ಮಾತರ್ನಾಹಂ ಜಘಾಸಾದ್ಯ ಕುಪಥ್ಯಂ ಬದರೀಫಲಂ .
 ನೋಚೇದುದ್ಭಾಟ್ಯ ವದನಂ ಮದೀಯಂ ಪ್ರವಿಲೋಕಯ .. 21..
 ಬ್ರಹ್ಮೋವಾಚ .
 ಏವಮುಕ್ತ್ವಾ ವ್ಯಾತ್ತಮುಖಸ್ತು ರಾಮಃ

ಪ್ರದರ್ಶಯಾಮಾಸ ಮುಖೇ ಸಮಸ್ತಂ .

ಸಜಂಗಮಂ ಸ್ಥಾವರಮೇತದುಚ್ಛ್ರೇ

ರ್ಯದ್ವ್ಯಶ್ಯಜಾತಂ ವರಿವರ್ತಿ ಲೋಕೇ .. 22..

ಅದ್ರಯಃ ಸಾಗರಾ ನದ್ಯೋ ದ್ವೀಪಾಃ ಗ್ರಾಮಾಃ ಪುರಾಣಿ ಚ .

ನರಾ ದೇವಾಶ್ಚ ಗಂಧರ್ವಾ ವನಾನಿ ಭುವನಾನಿ ಚ .. 23..

ಸರ್ವಂ ರಾಮಮುಖೇಽಪಶ್ಯನ್ಮಾತಾ ಮಾಂಗಲ್ಯಯಾ ಸಹ .

ಅದೃಷ್ಟಮಶ್ರುತಂ ಚೈವ ಸರ್ವಾಶ್ಚರ್ಯಮಯಂ ಜಗತ್ .. 24..

ಕೌಶಲ್ಯೋವಾಚ .

ಕಿಮೇಷ ಜಾತೋ ಮತಿವಿಭ್ರಮೋ ಮೇ

ಸ್ವಪ್ನೋಽಥವಾ ದೇವವರಸ್ಯ ಮಾಯಾ .

ಕಿಂ ವಾದ್ಯ ಕಿಂಚಿತ್ ಕುತುಕಂ ಪ್ರದರ್ಶಿತಂ

ರಾಮೇಣ ಪೋಚೇ ಸ ಯಥಾ ನೋ ವಸಿಷ್ಠಃ .. 25..

ಇತ್ಥಂ ಮುಹುರ್ಭ್ರಾಂತಮತಿಃ ಪ್ರಸೂಸ್ತ

ಮಪಾರ್ಯಮಾಣಾ ವದನೇ ವಿಲೋಕಿತುಂ .

ನ್ಯಮೀಲಯನ್ನೇತ್ರಯುಗಂ ನಿಜಂ ಸಾ

ಪುನಃ ಸಮುನ್ಮೀಲ್ಯ ಮುಖಂ ದದರ್ಶ .. 26..

ಸಾ ರಾಮಚಂದ್ರಸ್ಯ ಮುಖೇಂದುಮಂದ

ಹಾಸಾವಲೋಕೇನ ಪುನಃ ಸಮೋಹಾ .

ಪುತ್ರೇತಿ ಮತ್ವಾ ಸಮಪಾಯಯತ್ ಸ್ತನಂ

ಸ್ತನಂಧಯಂ ರಾಮಮಾನಂದರೂಪಂ .. 27..

ಏವಂ ಸ ಆದ್ಯಃ ಪುರುಷಃ ಪುರಾಣಃ

ಸ್ವಮಾಯಯಾ ಬಾಲಭಾವಂ ಪ್ರಪದ್ಯ .

ಅರಂಜಯದ್ ಗೋಕುಲಯೋಷಿತಸ್ತಾ

ಯಥಾ ತದಾತ್ಮಾನ ಇಮಾ ಬಭೂವುಃ .. 28..

ತನ್ಮಗ್ನಮನಸೋ ನಿತ್ಯಂ ತದಾಲಾಪನತತ್ಪರಾಃ .

ತದ್ಗೀತಗಾನಮುದಿತಾ ಬಭೂವುಸ್ತನ್ಮಯಾಂತರಾಃ .. 29..

ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ವಿಶ್ವರೂಪದರ್ಶನಂ

ನಾಮ ಏಕೋನವಿಂಶೋಽಧ್ಯಾಯಃ .. 19..

020. ಸುನೀಥಮೋಕ್ಷಣಂ ನಾಮ ವಿಂಶೋಽಧ್ಯಾಯಃ .

ಏಕದಾ ಗೋಪರಾಜಸ್ಯ ಪತ್ನೀ ಮಾಂಗಲ್ಯಕಾಭಿಧಾ .
 ನವನೀತಪ್ರಿಯಸ್ಯಾಸ್ಯ ಸ್ವಪುತ್ರಸ್ಯ ಪ್ರಿಯಾರ್ಥಿನೀ ..
 ದಧಿನಿರ್ಮಂಥನೇ ಕಾಲೇ ಪ್ರಸಕ್ತಾ ಶುಶುಭೇತರಾಂ .. 1..
 ಪಟ್ಟಾಂಬರಂ ಕಟಿವಿಲಗ್ನಮಿದಂ ದಧಾನಾ
 ಹಸ್ತಾಂಬುಜದ್ವಯಗೃಹೀತಸುಮಂಥನೇತ್ರಾ .
 ಆಂದೋಲನಾದಿರಸನಾ ಗುಣಕಿಂಕಣೀಕಾ
 ಭೂಯೋ ರಣತ್ಯನಕಕಂಕಣಶೋಭಮಾನಾ .. 2..
 ಧಮ್ಮಿಲ್ಲಮೋಚನಚಲತ್ವಗಲತ್ಪ್ರಸೂನ
 ನಿರ್ಮಂಥನಶ್ರಮಜತೋಯಕಣಾವಕೀರ್ಣಂ .
 ಸಂಬಿಭ್ರತೀ ವದನಮಿಂದುಮಿವಾಮೃತೋತ್ಥಂ
 ಮಾಂಗಲ್ಯಕಾ ಮಣಿಘಟೇ ದಧಿ ನಿರ್ಮಮಂಥ .. 3..
 ತಸ್ಯಾಃ ಸ್ತನ್ಯಂ ಕಾಮಯಾನೋ ರಾಮೋ ಮಂಥಾನಮಗ್ರಹೀತ್ .
 ತಮಂಕೇ ಸ್ಥಾಪಯಿತ್ವಾ ಸಾ ತತಃ ಸ್ತನ್ಯಮಪಾಯಯತ್ .. 4..
 ನಿರೀಕ್ಷ್ಯತೀ ತದ್ವದನೇಂದುಮಾದರಾ
 ದ್ವೃಷ್ಟ್ವಾ ತು ವಾತ್ಸಲ್ಯರಸಾನುವಿದ್ಧಾ .
 ಮುಹುಃ ಪರಿಷ್ವಜ್ಯ ಚ ಚುಂಬಿತಾನನಾ
 ಗೋಪೀ ಪರಾನಂದಪದಂ ಸಮಭ್ಯಗಾತ್ .. 5..
 ವಿಲೋಕ್ಯ ಪಯ ಉತ್ಸೇಕಂ ಕೀಲಯಾ ಕೃಷ್ಣವರ್ತನಃ .
 ಪಿಬಂತಮೇವ ತಂ ತ್ಯಕ್ತ್ವಾ ಪ್ರಯಯೌ ರಕ್ಷಿತುಂ ಪಯಃ .. 6..
 ತಾವತ್ಸುಸಂಜಾತರುಷೋ ಜನನ್ಯಾ
 ಬಭಂಜ ದಧ್ನೋ ದೃಷದಾ ಸ ಭಾಜನಂ .
 ಗೃಹಾಂತರೇ ಚಾಹತತಕ್ರಭಾಜನೋ
 ಜಗಾಮ ಶಿಕ್ಯೋಪರಿ ಪಾತಿತುಂ ದಧಿ .. 7..
 ಭೂಮೌ ಘಟಂ ನಿಧಾಯಾಧಸ್ತದುಪರ್ಯರ್ಪಿತಾಂಘ್ರಿಣಾ .
 ಕೃತ್ವಾ ಸೂಕ್ಷ್ಮಂ ತು ವಿವರಂ ಶಿಕ್ಯಭಾಂಡಸ್ಥಿತಂ ದಧಿ .. 8..
 ಪಪೇ ತತ್ತೇನ ಸ್ತೇನೇನ ಶೇಷಂ ಬಾಲ್ಯಶ್ಚ ವಾನರೈಃ .
 ತಸ್ಮಿನ್ ಸ್ಥಾನೇ ಸಮಾಗತ್ಯ ಮಾಂಗಲ್ಯಾ ದಧಿಭಾಜನಂ .. 9..
 ರಾಮೇಣ ಸ್ಫೋಟಿತಂ ವೀಕ್ಷ್ಯ ನ ತಮೋಕ್ಷ್ಯ ಚ ಬಾಲಕಂ .
 ಗೃಹಾಂತರಮಗಾತ್ಪೂರ್ಣಂ ತತ್ರಾಪಿ ನ ವಿಲೋಕಿತಃ .. 10..
 ತತೋ ಗೃಹಾಂತರಂ ಗತ್ವಾ ದೃಷ್ಟ್ವಾ (ಷ್ಷಃ)ತಾದೃಶ ಏವ ಸಃ .

ನವನೀತಕರೋ ಯಾತಃ ಪಲಾಯ್ಕ ಸದನಾಂತರಂ .. 11..
 ನಿತಾಂತಮನುಮೃಗ್ಯತೀ ದಧಿಕಣಾಂಕಿತೇ ತತ್ಪದೇ
 ನಿರಸ್ಯ ಲಕುಟೀಂ ಗತಾಸ್ಯ ಭಯಮೀಕ್ಷ್ಯ ಮಾಂಗಲ್ಯಕಾ .
 ತಯಾ ಸ ಸದನಾಂತರೇ ಸಪದಿ ವೀಕ್ಷಿತಃ ಸಂರುದನ್
 ಮೃಜನ್ನುಭಯಪಾಣಿನಾ ಲುಲಿತಕಜ್ಜಲೇ ಲೋಚನೇ .. 12..
 ತಸ್ಯಾಪರಾಧಾನ್ ವಿವಿಧಾನ್ ವಿಜಾನತೀ
 ಬದ್ಧಂ ಸಮಾರಬ್ಧವತೀ ತಮೀಶ್ವರಂ .
 ತತ್ಪಾಣಿಯುಗ್ಮಂ ಸ್ವಕರೇ ಗೃಹೀತ್ವಾ
 ನೇತ್ರೇಣ ಯಾವತ್ ಪ್ರಕರೋತಿ ಬಂಧಂ ..
 ತಾವತ್ತದಾಸೀಚ್ಚತುರಂಗುಲೋನಕಂ
 ತತೋಽನ್ಯದಾದಾಯ ಬಬಂಧ ನೋ ಮಮೌ .. 13..
 ಅನ್ಯದನ್ಯದುಪಾದಾಯ ಸೂತ್ರಂ ಬದ್ಧವತೀ ಸುತಂ .
 ತತ್ತನ್ನೂನಂ ಸಮಭವಚ್ಚತುರಂಗುಲತೋಽಧಿಕಂ .. 14..
 ತತೋ ಗೃಹಸ್ಥಾನ್ಯಖಿಲಾನಿ ನೇತ್ರಾ
 ಣ್ಯಾನೀಯ ಖಿನ್ನಾಂ ಜನನೀಂ ವಿಲೋಕ್ಯ .
 ಸ್ವೇದಾವಕೀರ್ಣಾಂ ಪೃಥುಜಘನಾಂ ಭರಾರ್ತಾ
 ಮೇಕೇನೈವ ಸ್ವಮಬಂಧಯದ್ಗಣೇನ .. 15..
 ಸುವರ್ಣನೇತ್ರಸೂತ್ರೇಣ ಸ ಬದ್ಧಾ ಕರಯೋಸ್ತಥಾ .
 ವಿಬದ್ಧಃ ಸ್ವಾಂಗಣಸ್ಥಸ್ಯ ಸ್ತಂಭತಃ ಕಲ್ಪಶಾಖಿನಃ .. 16..
 ರಾಮೋ ಜನನ್ಯಾಂ ಯಾತಾಯಾಂ ಕರ್ಷಯಾಮಾಸ ನೇತ್ರಕಂ .
 ತತ್ಕೃಷ್ಣಂ ತೇನ ವೃಕ್ಷೇಣ ಸಾಕಮೇವ ಕರೇವಹತ್ .. 17..
 ವೃಕ್ಷ ಉನ್ಮೂಲನೇ ಜಾತೇ ಡೋರಕಾಕರ್ಷಣಕ್ಷಣೇ .
 ಸ್ವಯಂ ಸ ಬದ್ಧ ಏವಾಸ ಪತಿತೇಽಪಿ ಮಹೀರುಹೇ .. 18..
 ತಸ್ಮಿನ್ನಿಪತಮಾನೇ ತು ತರೌ ಶಬ್ದೋ ಮಹಾನಭೂತ್ .
 ತತ ಏಕೋ ಮಹಾಕಾಯಃ ಪುರುಷಃ ಪದ್ಮಲೋಚನಃ .. 19..
 ಸುಂದರಃ ಸುಮುಖಃ ಸ್ವಚ್ಛೋ ದದೃಶೇ ದೇವವದ್ವ್ಯತಿಃ .
 ಸ ಸಾಷ್ಟಾಂಗಂ ಪ್ರಣಮ್ಯಾದೌ ರಾಮಂ ರಾಜೀವಲೋಚನಂ .. 20..
 ತುಷ್ಟಾವ ಹಸಿತೋ ಭೂತ್ವಾ ಮುಕ್ತಃ ಸ್ಥಾವರಭಾವತಃ .
 ಪುರುಷ ಉವಾಚ .
 ನಮೋ ರಾಮಾಯ ರಾಮಾಯ ಗೋವಿಂದಾಯ ನಮೋನಮಃ .. 21..
 ನಮಃ ಸತ್ತ್ವಾಯ ಶಾಂತಾಯ ನಮಃ ಕಾರುಣಿಕಾಯ ತೇ .

ನಮಃ ಶ್ರೀರಾಮಚಂದ್ರಾಯ ದಶಾಕೃತಿವಿಧಾಯಿನೇ .. 22..
 ನಮೋ ಗೋಪಾಲವೇಷಾಯ ನಮೋ ಗೋಪೀವಿಲಾಸಿನೇ .
 ನಮೋಽನುಗ್ರಹರೂಪಾಯ ನಮೋಽನುಗ್ರಹಕಾರಿಣೇ .. 23..
 ನಮೋ ರಾಮಾವತರಿಣೇ ನಮೋ ಭಕ್ತಿವಿಧಾಯಿನೇ .
 ನಮಸ್ತೇ ಫಲರೂಪಾಯ ನಮಸ್ತೇ ಸಾಧನಾತ್ಮನೇ .. 24..
 ಸತ್ತ್ವಾ ವ್ಯವಹಿತಂ ರೂಪಂ ದಧತೇ ತೇ ನಮೋನಮಃ .
 ಸಾತ್ತ್ವಿಕೇ ಮುಕ್ತಿಮತ್ಯೇತ್ಯ ಪರಭಕ್ತಿಪ್ರದಾಯಿನೇ .. 25..
 ಶಾಂತಾಯ ಶಾಂತಾತೀತಾಯ ಗುಣಲೀಲಾಕರಾಯ ಚ .
 ಚಿದಾನಂದಸ್ವರೂಪಾಯ ತಸ್ಮೈ ರಾಮಾಯ ತೇ ನಮಃ .. 26..
 ಮೇಘಶ್ಯಾಮಾಯ ರಾಮಾಯ ಪೀತಕೌಶೇಯವಾಸನೇ .
 ಬಾಲರೂಪಾಯ ಪದ್ಮಾಯಾಃ ಕನ್ಯಾಯೈ ತನ್ನಮೋನಮಃ .. 27..
 ನಮಃ ಶುಕ್ಲಾಯ ರಕ್ತಾಯ ಪೀತಾಯ ಸಿತಿವರ್ಚನೇ .
 ಯುಗಲೀಲಾವಿನೋದಾಯ ಶ್ರೀರಾಮಾಯ ನಮೋಮಮಃ .. 28..
 ಕಲಾತ್ಮನೇ ಪೂರ್ಣಕಲಾಯ ರಾಘವ
 ಅಂಶಾತ್ಮನೇಽಂಶಕಲಾಶ್ರಯಾಯ .
 ನಮೋ ನಮಸ್ತೇ ಪುರುಷೋತ್ತಮಾಯ
 ರಾಮಾಯ ರಾಮಾಯ ಚ ರಾಘವಾಯ .. 29..
 ನಮಸ್ತೇ ರೂಪಸಂಪತ್ತ್ಯಾ ತೈಲೋಕ್ಯಮದನಾಯ ಚ .
 ಹೈಯಂಗವೀನಚೌರಾಯ ರಸಭೋಕ್ತೇ ರಸಾತ್ಮನೇ .. 30..
 ನಮೋ ರಸಾಯ ರಸಾಯ ನಿತ್ಯಲೀಲಾಮಯಾಯ ಚ .
 ಅಥೇದಂ ದರ್ಶಿತಂ ರೂಪಂ ತ್ವಯಾನುಗ್ರಹಕಾರಿಣಾ .. 31..
 ಅದ್ಯ ಮೇ ಸಫಲಂ ಜ್ಞಾನಂ ವಿಶೇಷಾದರ್ಪಿತಂ ತ್ವಯಿ .
 ನಾಹಂ ಕಿಂಚಿದ್ವಿಜಾನಾಮಿ ಸ್ವಾತ್ಮಾನಂ ಪರಮೇವ ವಾ .. 32..
 ತ್ವಾಮೇಕಮೇವ ಶರಣಂ ಪ್ರಪದ್ಯೇ ಭಕ್ತಿಭಾವತಃ .
 ಇದಂ ತೇ ಕೋಮಲಂ ರಾಮ ಸುಂದರಂ ಚರಣದ್ವಯಂ .. 33..
 ತ್ವದ್ಭಕ್ತಿಸಂಸಿದ್ಧಿಕರಂ ಮಸ್ತಕೇ ಮೇ ನಿಧೀಯತಾಂ .
 ಇತಿ ಸ್ತುತ್ವಾ ಗೋಪಬಾಲ್ಯೈಃ ಪರಿವೀತಂ ರಘೂದ್ವಹಂ .. 34..
 ಪರಿಕ್ರಮ್ಯ ತ್ರಿರಾನಮ್ಯ ಕೃತಕಾರ್ಯೋ ದಿವಂ ಯಯೌ .
 ಭುಶುಂಡ ಉವಾಚ .
 ಬ್ರಹ್ಮನ್ ಕೋ ನಾಮ ಪುರುಷಃ ಸಮದೃಶ್ಯತ ವೃಕ್ಷತಃ .. 35..
 ಕಥಂ ವಾ ಸ್ಥಾವರೋ ಜಾತೋ ಯಾತಃ ಕುತ್ರ ಚ ತಾದೃಶಃ .
 ಏತನ್ಮೇ ವದ ಸಾಶ್ಚರ್ಯಂ ಚರಿತ್ರಂ ಶ್ರೀರಮಾಪತೇಃ .. 36..

ಬ್ರಹ್ಮೋವಾಚ .

ವಿರಜಾಯಾಃ ಪರೇ ಪಾರೇ ಸುನೀಥೋ ನಾಮ ವೈ ದ್ವಿಜಃ .

ಬ್ರಹ್ಮದರ್ಶೀ ಸದಾಚಾರೋ ನ ತು ಭಕ್ತಿಪರಾಯಣಃ .. 37..

ತತ್ರಸ್ಥೈರುಪದಿಷ್ಟೋಽಪಿ ಭಕ್ತಿಮಾರ್ಗಂ ನ ಮನ್ಯತೇ .

ಆತ್ಮಮಾನೀ ಸ್ತಂಭಗತಿರ್ಮುಕ್ತಮಾನೀ ಮುನೀಶ್ವರಃ .. 38..

ಜ್ಞಾನೇಽಸ್ಯ ಯೋಗ್ಯತಾಂ ದೃಷ್ಟ್ವಾ ನಾರದೋ ಬ್ರಹ್ಮದರ್ಶನಃ .

ಭಕ್ತಿಂ ಪ್ರೋವಾಚ ಸಪುನರ್ಜ್ಞಾನಮೇವಾಭ್ಯಮನ್ಯತ .. 39..

ಕಾ ಭಕ್ತಿರ್ಭಜನೀಯಃ ಕ ಏಕಂ ಬ್ರಹ್ಮೈವ ಕೇವಲಂ .

ತತ್ಸತ್ಯಮಪರಂ ತುಚ್ಛಂ ಕಸ್ಯ ಭಕ್ತಿಂ ಕರಿಷ್ಯಸಿ .. 40..

ಜ್ಞಾನೇನ ಜ್ಞಾತುಮನ್ವಿಚ್ಛ ಸ್ವಾತ್ಮಾನಮಮೃತಾತ್ಮಕಂ .

ಪ್ರಮೇಯಂ ಸರ್ವದೇವಾನಾಂ ಕಸ್ತತ್ರ ಹರಿರೀಶ್ವರಃ .. 41..

ಇತ್ಯಾದಿಮೋಹವಚನೈರ್ದೂಷಯನ್ ಸ ಮುನೇರ್ಮತಿಂ .

ತೇನೈವ ಮುನಿನಾ ಶಪ್ತೋ ವ್ರಜೇ ಜಾತೋ ಮಹೋರುಹಃ .. 42..

ರಾಮಪಾದಸ್ಪರ್ಶಮಾತ್ರಾದ್ ದ್ವಿಜಃ ಸಂಜಾತಭಕ್ತಿಕಃ .

ಪ್ರಾಗ್ಜ್ಞಾನಂ ಸಮನುಪ್ರಾಪ್ಯ ಭಕ್ತರಾಜೋ ಭವತ್ತರಾಂ .. 43..

ತಸ್ಮಾದ್ರಾಮಂ ಪರಿತ್ಯಜ್ಯ ಯೇಽನ್ಯಾನಪಿ ಭಜಂತಿ ತೇ .

ವಿಹಾಯ ಸರಸಃ ಸ್ತೋತಃ ಕೂಪಂ ಕುರ್ವಂತಿ ಬಾಲಿಶಾಃ .. 44..

ತಸ್ಮಾದೇಕೋ ರಾಮಚಂದ್ರೋಽತ್ರ ಸೇವ್ಯಃ

ಸರ್ವೈಲೋಕೈಃ ಸರ್ವಭಾವೇನ ನಿತ್ಯಂ .

ಸರ್ವಸೈಶಃ ಸರ್ವದೇವೈಕಭಾವ್ಯಃ

ಸರ್ವಾಕಾರಃ ಸರ್ವಸರ್ವಶ್ಚ ಸರ್ವಃ .. 45..

ರಾಮೋ ರಾಮೋ ರಾಮರಾಮೋಽಭಿರಾಮೋ

ರಾಮೋ ರಾಮೋ ರಾಮರಾಮಶ್ಚ ರಾಮಃ .

ರಾಮೋ ರಮ್ಯೋ ರಾಮಚಂದ್ರೋ ರಮೇಶಃ

ಇತ್ಥಂ ಚೋಕ್ತ್ವಾ ಮುಚ್ಯತೇ ಚೈವ ಬಂಧಾತ್ .. 46..

ಯೋ ರಾಮಮೂರ್ತಿಂ ಭಜತೇ ನ ಮಾನವೋ

ರಾಮೇತಿ ವರ್ಣೌ ಕುರುತೇ ನ ಕರ್ಣೌ .

ಸ ನಾವಮಾಸಾದ್ಯ ಮಹಾನದೀಜಲೇ

ನಿಮಜ್ಜನಂ ವಾಂಛತಿ ಮೂಢಮಾನಸಃ .. 47..

ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಸುನೀಥಮೋಕ್ಷಣಂ

ನಾಮ ವಿಂಶೋಧ್ಯಾಯಃ .. 20..

Encoded and proofread by Vishal Pandey

Bhushundi Ramayanam Purvakhand 011-020

pdf was typeset on September 16, 2024

Please send corrections to sanskrit@cheerful.com

